


Stori Magazine 5th Issue

April-May 2009



ستوري مجله پېنځمه گڼه

۲۰۰۹ ع کال

د امتياز خاوند

د خاص کونړ ادبي او کلتوري ټولنه

مسوول مدير

عرفان الله کوټوال / 0772931465

مرستيال

هدايت الله حيات / 0774322484

کتنېلاری

بصير بيدار ستوری، محمد داود صديقي، عصمت الله ملنگ، فضل الهادي عاصم، مير سلام مجاور، گلرنگ کوچوان

سلاکاره ډله

خېټدوی عبدالقيوم زاهد مشواڼی، خېټيار وجيه الله شپون، شفيع الله تاند

همکار غړي

رحيم الله خان، داود شاه داود، صادق فقير، رضوان الله شپون

کلنۍ گډونیه

افغانستان کې ۲۰۰ افغانۍ، پاکستان کې ۲۵۰۰ کلدارې، په نورو هېوادونو کې ۵۰۰ امريکايي ډالره

د يوې گډونۍ ييزه

افغانستان کې ۲۵ افغانۍ، پاکستان کې ۳۰ کلدارې، ستوری سانسو خپرونه ده، سناسي ليکنې، نيوکې او وړانديزونه په ورځني نندې مني

فهرست


مخ	سرليک
۱.....	سرليکته
۲.....	انسان ولې اشرف المخلوقات دی؟
۴.....	ډاکټر کبير ستوری د خپلو ليکنو
۸.....	د خوشال خان خټک سريټوب
۱۴.....	د يووېشتمې صدۍ ځلنده ستوری
۱۸.....	د پسرلي احساس
۲۰.....	له بختيار خټک سره مرکه
۲۶.....	ژب سياست او ژب پلان
۳۳.....	پښتو او د پښتنو مضر احتياط
۴۰.....	د زنداني شاعر زنداني انگازې
۴۶.....	د ستورو کاروان
۵۴.....	د ستورو قافلي
۵۶.....	افغانستان د جنگونو ډگر
۵۸.....	د رحمان بابا مزار والوخول شو
۶۱.....	له اختر محمد "مومند" سره مرکه
۶۴.....	کيوکېشن کراټي
۶۷.....	يو ځل بيا د زيرې په بڼه
۶۸.....	تیاره اورنا

خبرتيا:

د ستوري مجلې اداره له خپلو ټولو لوستونکيو څخه هيله کوي، چې د مجلې په هکله خپل وړانديزونه او ليکنې د ادارې په پته راواستوي، ترڅو موږ د لوستونکيو په وړانديزونو د مجلې ليکنې کره او بشپړې کړو.

مننه

اداره



پر مې کړه، نو مې مې کړه

هسې خو په نړيوالو مطبوعاتو کې د مجرم د محاکمې انگازې تر اسمانه خېژي او په بېلابېله بڼه دغه کړغېرن انځور خلکو ته ترسيموي، چې گوندې هر څوک چې په دولتي او يا شخصي ډول کوم ناروا عمل ترسره کړي، چې هغه قابل د قانوني زغم نه وي، نو په وړاندې يې د محاکمې مېز ودرېږي او د تحقيقاتو او پلټنو وروسته لازمه جزا وويني، خو له بده مرغه چې زموږ پښتون ولس د شمسي نظام د اتيايمې لسيزې له پيل څخه تر نن پورې په ډېرو وېرو ووتل شو او لا پسې د مرګ توره لړۍ اوس هم روانه ده، چې زيات وگړي مړي دي، تور سري، ماشومان او سپين پيري لاروا ناروا په سپيناوي کې د مرګ کومې ته ولوېده او ددې څو برابره نور مړي د سولې ساتنې په نوم د ږندو ځواکونو د سهوې او تېروتنې له اصطلاح څخه قربان شول

په دې وروستيو کې مو د ولس مشر خوارکي خوله په وړانديزونو باندې سترې شوه، خو هېڅ طرف د خپل کبر غوږونه ددغه بېچاره خبرې ته ورکاږه نه کړه او خپلې دغه تورې پلمې يې جاري وساتلې او زموږ د عنعناتو، مذهبي مراسمو او دودونو پر آب يې پرلپسې بمبارۍ وکړې زموږ ناوې په سرو لاسونو د لس گونو نورو تور سرو او ځوانانو سره د مرګ د تورې بلا خوراک شوې، چې دا حقيقت له ټولې نړۍ څخه پټ نه دی. په ځانگړي ډول دغه واويلا د پښتون په غولي کې جريان لري

د ستوري اداره ددغه اصلاحاتو غوښتونکې ده، چې دا ډول مرګونو ته نور د پاي ټکۍ کېښودل شي، د بشر د حقوقو نورمونو ته، د بيان د آزادۍ حق ته او همدا شان د بشري کرامت ارزښتونو ته درناوی وشي او افغان ولس ته، چې لاله پخوا څخه ژوبل دی، د همکارۍ او مرستې لاس ورکړل شي، نه دا چې لا پسې ټپي شي

اداره

سيد اغا مياخيل

انسان ولې اشرف المخلوقات دی؟

مجبوره کړې چې ادم ته سجده وکړي، د سجدې کولو سربېره ادم د پرېستو لومړنی استاد هم شو، ځکه چې الله تعالی له پرېستو نه د ځينو شيانو نومونه وپوښتل، هغوی خپله عاجزي وپېژوده، نو الله تعالی ادم ته وفرمايل، چې دغه ټول شيان چې تاته ياد دي، پرېستو ته وروښايه. ادم ورته هغه ټول نومونه وروښودل، ځکه خو انسان اشرف المخلوقات شو. انسان د نړۍ پرمخ د الله تالی ناپې دی او د هغه څه دنده ورپه غاړه شوې ده، کوم چې د کاپناتو د بقا او وجود لپاره ضروري وي. انسان دنده لري، چې دروغ، قتل، حرام، غلا، دوکه، بد کردار او هر هغه کار چې د کاپناتو او د کاپناتو پرمخ د موجودو موجوداتو د زيان لامل گرځي، ځان وساتي او همدغه کردارونه دي چې انسان د نورو موجوداتو فرمان روا جوړوي او د شرف درجه ورکوي.

سوال پيدا کېږي، چې هرېنې نوع انسان اشرف المخلوقات دی او که نه هغه

خدای پخپل کتاب کې انسان خپل خليفه ياد کړی، کله يې صعيقه او کله يې د هغه د ښايسته پيدا ايښت بيان کړی دی. کله يې تاواني بللی، خو کله يې د هغه لپاره د جنت زېږی ورکړی دی. د گناه کولو نه يې منع کړی دی او په کولو سره يې ورته د دوزخ او سخت عذاب خبر ورکړی دی.

کله چې الله تعالی د حضرت ادم د پيدا کولو اراده وکړه، له پرېستو څخه يې وپوښتل چې زه په څمکه خپل خليفه پيدا کول غواړم. پرېستو وويل، چې که چېرې دې انسان پيدا کې، دوی به په څمکه کې شړ شت کې او د يو بل وينه به تويوي، خو الله تعالی بيا هم د حضرت ادم پيدا کول لازم وگڼل، ځکه چې د څمکې په سرد الله تعالی ناپې ته ضرورت و، ځکه انسان په نورو مخلوقاتو غوره وگڼل شو.

هغه پرېستې، چې د ادم د پيدا کېدو مخالفت يې کاوه، الله تعالی په دې

خلک، چې شريف کردار او شريف خاصيتونه لري؟ د الهي امر منونکي انسانان شريف او سرغړونکي يې شريف نه دي او څوک چې شريف نه وي، اشرف المخلوقات نه شو، ځکه چې دغه لقب شريفو خلکو ته ورکول کېږي. سره زړ په نورو عناصرو باندې ځکه لوې گڼل کېږي، چې د سرو خاصيتونه د نورو عناصرو په پرتله ښه او د قدر وړ دي.

انسان هم د خپلو خواصو له مخې په نورو موجوداتو باندې غوره دی، گوندي، هډوکي، وينه او غوښه خو نور ځناور هم لري.

عقل يو هم له هغو خواصو نه دی، چې په نورو موجوداتو د برترۍ شکل جوړوي، خو سوال پيدا کېږي، هم دغه عقل انسان ته د نورو د تباھۍ او بربادۍ لارې هم ورښايي او که چېرې يو انسان د عقل په وسيله نورو موجوداتو ته نقصان ورسوي، آیا دغه هم په اشرف المخلوقاتو کې راځي؟

نه اشرف المخلوقات هغه انسانان بلل کېږي، چې د خيراو شر ترمنځ توپير کولای شي او د شر پرځای خیر لټوي، ځکه چې اشرف د شريف نه اخيستل شوی او شريف د شرافت نه ډک خاصيتونه لري.

مخکې ذکر شوه، چې صرف کردار انسان ته د شرافت درجه ورکوي، گوندي

غوښه هډوکي او وينه خو د نورو ځناورو وجودونه هم تشکيلوي. لنډه دا چې د کاپناتو پرمخ د خير لټول د نورو انسانانو د بقا او سالم حيات فکر ساتل، د اشرف المخلوقات خاصيت غوره کوي، نو اوس تاسو پرېکړه وکړئ چې آیا په نننۍ نړۍ کې انسانان که ځناور ډېر دي؟ ځکه نننۍ دنيا په هغه معيارونو او ټول پوره ده، کوم معيارونه او ټول چې د هغوی لپاره الله تعالی غوره کړي ول.

آیا نننۍ دنيا چې ځينې لځان ته پخپله Social خلک وايي، د اشرف المخلوقاتو په صف کې ودرولی شو؟ دوی نورو انسانانو ته تکليف او ضرر زيات رسوي او که نه هغوی ته ارام ورکوي؟

آیا دوی د نورو وحشي حيواناتو سره بدلون لري، آیا نننۍ دنيا د گوتو د شمېر نه علاوه نور په دې ټول پوره دي، چې اشرف المخلوقات بلل شي؟

آیا د نننۍ دنيا اور بلونکې ياد لومړي، دويم او درېيم نړۍ والو جنگونو عاملينو ته شريف خلک ويلای شو؟ آیا هغوی ياد دوی په اشرف المخلوقاتو کې راتلای شي، ځکه ويلای شو چې نننۍ انسان اشرف المخلوقات نه، بلکې شرير المخلوقات دی او بس.

ډاکټر کبير ستوری

د خپلو لیکنو په هېنداره کې

لایق ناده لایق



موږ چې کله د پښتون قام د تاریخ په خورو ورو پاڼو نظر اچوو، نو دا خبره په هر قدم مخې ته راځي، چې دا قام د حالاتو د لاسه همېشه خپل شوی دی او د وخت استعماري قوتونو کله هم یوځای کېدو ته نه دی پرېښی. هم ددغه قوتونو د لاسه لا ترننه د پښتون قامي وجود تاله واله پروت دی، په یو کور کې د یو بل نه پردي پردي دي، ځکه نو په اجتماعي توګه خپل تشخص نه لري. همېشه د "پردو" د ګټې د پاره د "خپلو" سوداګانې کوي. دې قوتونو د پښتون په اقتصاد هم پوره خپته اچولې ده، چې له لامله یې پښتون وګړي په خپل کور کې بې کوره، په شته وسایلو کې په خپته نهر او په وجود برېښي دی.


دا احساس چې چا هم لرلی دی، نو د

پښتون قامي وحدت د حصول لپاره یې هلې ځلې کړي دي. په دغه حساسو او روشن فکراڼو مشرانو کې زموږ له سیاسي مبارزو سره سره زموږ د قام قبیلې اتلان هم شامل دي، چا چې د خپلو خپلو او ژوبل ژوبل فکرونو د اظهار لپاره کله د شعراو کله د تشر لامن نیولې ده. د قلم دا خاوندان د هر چا نه لوی خلک دي، ځکه چې دوی ولس ته شعور او پوه ورکړي. د خپل منزل لارو ورته په ګوته کوي، زه ګومان کوم که چېرې دا د قلم خاوندان نه وی، نو نن به نو د "میریس" نیکه د قام نوم نه اخیستی کېده، نه به "لوی احمد شاه بابا" چاته یاد وو او نه په نژدې دور کې به چا د باچا خان نوم پېژندلی وای.

د خپل فکر او خپل شوي سوچ په دغه قامي مبارزو کې یوه ستره او معتبره نامه د

ډاکټر کبير ستوري هم ده. ستوری په یو وخت یو تکړه سیاسي مبارز او د یو قام پرست قلم څښتن و. د هغه په ذهن کې د قام والی مینه د هاغه وخت نه په غورځنګ وه، کله چې هغه د خپل کلي تتر (خاص کونې) په سکول کې سبق ویلو. د هغه په سینه کې څو جذبي ناقراره وې او چې کله د افغانستان د دولت له خوا المان ته د سبق لپاره ولېږلې شو، نو له خپل سبق سره سره یې د خپلې سیاسي مبارزې ابتدا وکړه. هغه د خپلو پښتنو زلمو ټولګی راجوړ کې او د ویده احساس د پېدارولو شعوري هڅې یې پیل کړې.

ډاکټر کبير ستوري چې د پښتون فکر د روښانه کولو لپاره د قلم ژبې ته څه وسپارل، هغه هرڅه د ولس اجتماعي اثاثه ده.



مضمونونو یوه مجموعه راجوړه کړه. کوم چې هغوی په مختلفو وختونو کې لیکلي ول. دغه رنگ ډاکټر کبير ستوری د یو لیکوال په حیثیت وپېژندل شو.

چونکه ډاکټر ستوری د ساه پوهنې په رموزو پوهه و او هم په دغه لاره کې یې Specialization کړې و، نو پر ۱۹۸۵م کال یې د "وېره" په نامه یو داسې کتاب ولیکلو، چې لاتراوسه بل کوم پښتون پوهاند دې موضوع ته پاملرنه نه ده کړې. په دې کتاب کې ډاکټر کبير ستوري د هاغه انساني رویو په ټول پوره څېړنه وکړه، د کومو په وجه چې د هغه په زړه او ذهن کې "وېره" راپیدا کېږي. دا کتاب څلور ځله چاپ شوی. ددې نه پس ډاکټر کبير ستوري د نښتو په موضوع نور کتابونه هم ولیکل، "د هوښیارتیا د کولتوري د بڼو تله"، "د هوښیارتیا تله (سپوښنه)"، "ژباړپوهنه (سپوښنه)" او "د هوښیارتیا کولتوري بڼې پلوه تله" یې د یادونې وړ دي.

پر ۱۹۸۵م کال ډاکټر کبير ستوري د خپل شعري سفر د وړاندې بوتلو په ترڅ کې خپله باقاعدې شعري ټولګه "ژوندي خیالونه" چاپ ته وسپارله. په دې ټولګه کې د رومانیت، حماسیت سره د قوم پرستی

ټول احساسات ځای کړي شوي دي. د پښتو ادب یو ډېر لوی او معتبر نوم ښاغلی اجمل خټک د ډاکټر کبير ستوري ددې کتاب په اړه وايي:

"زموږ د مسافر ستوري دا کلام ژوندي خیالونه" په پښتو ژبه د پښتنې وینې او مینې، د پښتنو د ننني او پروني زخمونو او سباني ارمانونو او پښتونولۍ د ژوند او مستقبل د پسرلي وږمې دي.

"ژوندي خیالونه" د ډاکټر کبير ستوري د هاغه جذبو ترجماني کوي، په کوم کې چې د قام پرستو مشرانو سره د سوچه مینې او په خصوصي توګه له باچا خان سره د عقیدت نېغ په نېغه اظهار شوی دی او چې کله کبير ستوری ددغه قامي مبارزو په هلو ځلو کې صداقت محسوس کړی دی، نو د خپل امید اظهار ته یې داسې ژبه ورکړې ده:

ملي غرور او حس د پښتونوالي ژوندی شوی غوټی، د ارمانونو غوټی، شوي دي غوټې پري د خپل لیک په هېنداره کې کبير ستوري کله هم د مایوسۍ خبره نه ده کړې، هغه تل د امید د پسرلو خبرې کړي دي او هم ددغه اظهار کبير ستوري ته په ادبي حلقو کې عظمت وربښلی دی.

پر ۱۹۹۹م کال د ډاکټر کبير ستوري بله شعري مجموعه "د قلم توره" تر عنوان لاندې چاپ شوه. دا ټولګه د ژوندي خیالونو او سکروټې تسلسل دی، چې ورکې د خپلې خاورې، خپل هېواد او له خپل قام سره د مینې ټولې جذبې موجودې دي. ډاکټر ستوري دا عملاً ثابتې کړې ده، چې د قلم

زور، د قلم قوت د توپ تفنگ نه زیات دی او هغه په دې اساس، چې قلم ذهنونه او فکرونه بدلوي. په پښتنه سیمه کې چې نن کوم حالات په تېرې سره بدلېږي، کبير ستوري دا احساس په خپل دغه ټولګه کې ډېر کاله پخوا کړی دی.

د امن له خاطرې د ویش نور نه پاتې کېږي د واره پښتانه به یو مرکز باندې ټولېږي

د ډاکټر کبير ستوري یوه بله شعري ټولګه د "سندريز پیغام" په نوم پر ۲۰۰۲م کال چاپ کړه. د شعر په دغه یون کې د ستوري صیب بنیادي غرض او بنیادي مرام د پښتون قام وحدت او یووالی دی. ددې ترڅنګ هغوی په خپل کنډواله وطن ساندي هم ویلي دي او په خپل خاص انداز یې د وطن ښاپېستونه هم ستایلي دي. ددې باوجود، چې ستوري صیب په المان کې یو فعال او د سکون ژوند تېرولو، خو چې کومه مینه په انساني فطرت او جبلت کې ګډه وي، د هغې نه په یو حال انکار نشي کېدای. ښاغلی کبير ستوری هم ددغه مینې اظهار د خپل گران هېواد له ښاپېستونو سره په چار کړی دی. "سندريز پیغام" د قومیت له جذبو سره سره د رومانیت اړخونه هم ډېر جوت لري. ښاغلی اباسین یوسفزی ددې ټولګې په اړوند لیکي:

"ډاکټر ستوري د خپلې ژبې داسې پتنگ دی، چې ددې د سرلوړۍ او پرمختیا لپاره د هېڅ قربانۍ نه مخ نه اړوي. ځان هم شته کول غواړي او قام هم. ددې ښاغلي هره موضوع د قامولۍ په رنگ کې رنگ ده، ځکه

موږ دا په ډاډه ویلی شو چې ستوری سوچه پښتون شاعر دی.

ددغه وینا په تناظر کې چې کله موږ د ډاکټر کبير ستوري د "سندريز پیغام" جاج اخلو، نو ورکې ګڼ ثبوتونه مخ ته راځي.

چې د بخت ستوري مې د عشق اسمان کې وځلېدو خداپرود کلي لوی وږ ورا ته دعا کړې ده او د سوچه قاموالي دا ثبوت یې څومره د خوندور دی:

پښتني مور پيو کې ځواک د قربانۍ راکړی د قام وطن او د پښتو سپېلنی يمه زه د سندريز پیغام ډېرې نغمې د موسیقۍ له اهنگونو سره په ټوله پښتونخوا کې خوري شوي، کومو چې د ستوري د شعور او پوهې خلا لا پسې زیاته کړه.

د سندريز پیغام نه پس پر ۲۰۰۴م کال د ډاکټر کبير ستوري یوه بله شعري ټولګه "خوږې مسرۍ" هم چاپ شوه، خو په داسې وخت کې مخ ته راغله، چې کبير ستوری ونه لیدلی شوه او د هغې د چاپ نه مخکې یې د تل لپاره سترګې پټې کړې. نوموړی قام پرست او ننګیالی شاعر ښاغلی رحمت شاه ساپل ددې کتاب په حواله لیکي:

"زه د یو وخت نه د ډاکټر صیب شعرونه گورم، دده خیال غني دی، ځکه چې مطالعه یې ډېره ده او د هرې موضوع لپاره نقد علم لري. هم دغسې په دې کتاب (خوږې مسرۍ) کې ډېر شعرونه داسې هم شته، چې زموږ د ژوند د پېښو او تجربو ترجماني کوي."

"خوږې مسرۍ" هم لکه د کبير ستوري د

نورو شعري ټولګو د مینې، قام پرستی او ولسي شعور بېدارولو رنگونه لري. دا ځکه چې د هغه ټول ژوند د پښتون قام د خدمت او دوی ته د خپل منزل او مرام په ګوته کولو د مفهوم نه اخذ شوی و. هغه مبارز و او چونکه په بنیادي توګه د ساه پوهنې ماهر ډاکټر و، نو د خپل قام د فکر مکمله ترجماني یې کړې ده. د هغه په ساه پوهنه لیکلي ټول کتابونه، چې ورکې "خوب مانا" او نور یو شمېر شامل دي، د پښتو ژبې په لمن کې ډېره ګټوره اضافه ده. ستوري پښتو ته ژوند وښلو او پښتون قام هغه ته په مرګ او ژوند دواړو احترام ورکړو. راتلونکي وختونه به د خدای بښلي کبير ستوري د عظمت نوره گواهي کوي. هغه له یو شاعر سره سره یو ښه او مینه ناک انسان هم و. هغه اوس د ټولې پښتونخوا د تاریخ یو نه هېرېدونکی او نه بېلېدونکی باب دی. هغه اوس زموږ د ټولودۍ د افکار د پښتنو لپاره مثالونه دي، چې د "وحدت" د لارې لټون پرې کېدای شي. زه به خپله دغه لیکنه په دې شعرونو راټوله کړم، چې:

هغه د ژوند د رڼا ګانو د اسمان ستوری
هغه د مینې محبت د دیستان ستوری
هغه په خپلو مینه والو باندې گران ستوری

د یو پښتون د خیال او فکر نه وتلی نشي
دا حقیقت دی چې له چا نه هېرېدلی نشي



د خوشال خان خټک سړیتوب (شخصیت)

د ساپوهنې پلار ګی

ډاکټر کبير ستوری (نېټه: ۲۳ جون ۲۰۰۱)



خوشال خان یوه ستره معنوي شتمني ده. د ګڼ شمېر پوهنو د څېړنې په زړه پورې موضوع جوړوي او هره پوهنه پخپلو ځانګړيو لارو (Methode) ددې شتمنۍ له مختلفو اړخونو څخه ملغلرې راوباسي. موږ ددې شتمنۍ انګړې ته د ساپوهنې په لارو (طریقو، میتودو) ورننوځو او ددې هڅه کوو، چې د خوشال خان د سړیتوب ځینې لږه راوسپړو.

د هر انسان سړیتوب د هغه ټولنې د اغېزې د لاندې په کومه کې، چې پیدا شوی وي، وده کوي. د خوشال خان د ژوند ډیوه په پښتونخوا کې بله شوې ده. له

دې کبله پښتني ټولنې ته لنډ نظر اچول ضروري دی. پښتني ټولنه یو موږ اوبدای کولتور لري، چې پښتونولي نومېږي. د پښتونولۍ بنسټ د ولسي جرګو په یوه ډیموکراتیک (جمهوری) سیستم ولاړ دی. دا جرګې یو له بل څخه ناپېیلې او غیرې مرکزي بڼه لري. په جرګه کې لکه د سټیټ (State) په شان اجرایه، مقننه او عدلیه قوه راټوله شوې او خپلې پرېکړې د رایو په توافق سره کوي او د رایو په ډېره کې سره یې نه کوي. دا ددې مانا لري، چې پښتنو کې د هر تن رایې ته ارزښت ورکول کېږي او

ځانګړې توب (انفرادیت) مهم رول لوبوي او له بلې خوا د پښتنو ژوند ټولنیز او ډله ییز دی.

د پښتنو کورنۍ د لویدیز د کورنیو په برخلاف غټې او څو کوله (یا نسله) دي. کورنۍ د خپلونو، خپلونه د قبیلو او قبیلې له قام سره تړون لري. له دې کبله د پښتون پېژند (تشخص) پورېز دی. که څوک ووايي، چې زه مومند یا اپریدی یم، نور هر څوک په دې پوهېږي چې پښتون دی، یانې د خپل یا قبیلې په پېژند (تشخص) کې د قام پېژند پروت دی.

همدغسې پښتو د یوې خوا د پښتنو ژبه او له بلې خوا یې بنسټي قانون (آیین) دی، چې د یو شمېر نړیوالو یا دودونو چې هر پښتون یې پابند دی او ارزښتونو یا صفتونو څخه چې هر پښتون بایدې دي، چې ولري جوړ شوی دی. د ځینو ارزښتونو یا صفتونو لومړنۍ توری یې په هغه تورو پیل کېږي، چې د پښتو او پښتون په لفظونو کې شته دي لکه: پټ، ټپګر، توره، وفا او ننګ.

د پښتو د ارزښتونو یا صفتونو پوله یواځې په دې تنګه نه ده، بلکې دا ارزښتونه زیات دي، خو دا ارزښتونه ژر یاد ته راځي. کله چې سړی د پښتو یا پښتون له لفظ سره مخامخ شي، میا سید رسول رسا په دې نښتون کې لیکي، چې:

پښتو پښتانه خپلې ژبې ته وایي او پښتو پښتانه خپل ملي سیرت ته وایي. د دنیا په هېڅ قوم کې ملي ژبه د ملي سیرت په مانا کې نه استعمالېږي. دا امتیازي خصوصیت صرف د پښتو په کلمه کې دی. یانې فارسیوان دا نه وایي چې تا کې فارسي شته یا نشته. یا عرب دا نه وایي چې تا کې عربي شته یا نشته. انګرېزان دا نه وایي چې تا کې انګرېزي شته یا نشته، خو صرف پښتانه وایي چې تا کې پښتو شته یا نشته.^(۱)

په لنډو تورو سره پښتو د پښتنو قامي قانون (آیین) یا ژوندود (ضابطه حیات) دی. پښتو د ژبې په توګه هم زموږ د یوې څېړنې له مخې یې سارې توانمنه ده.

د پښتو ژبې د غږونو یا تورو شمېر، چې د ژبې د توان (ظرفیت) نښه ده، حتی د نړیوالو پر مختلفو ژبو لکه انګلیسي او الماني په پرتله زیات دي. که څه هم تراوسه پورې د پښتو ژبې ټولو ګړنو ته توري نه دي نیول شوي، خو د هغه تورو شمېر چې اوس د پښتو په عربي لیک دود پکارول کېږي، (۴۶) ته رسېږي او د پښتو په پخوانۍ میخي لیک (۳۷) توري تراوسه معلوم شوي دي.^(۲)

حال دا چې د انګلیسي ژبې د تورو شمېر (۲۶) او د جرمني (الماني) ژبې د

تورو شمېر (۳۰) دی. په دې حساب پښتو د ژبې په توګه له انګلیسي او جرمني ژبو څخه زیات توان (ظرفیت) لري، یانې د ودې زیات قابلیت لري خو کار ورته نه دی شوی او د وییو (لغتونو) او نومونو ټولګه یې د انګلیسي (انګرېزي) او جرمني (الماني) ژبو په پرتله ډېره کمه ده.^(۳)

ژبه نه یواځې د قامي پېژند (تشخص) نښه ده، بلکې له ټول سوال (نفسی، روحی) ژوند سره تینګه تړلې او د سوال ژوند په وده کې کره برخه لري او هم د سوال ژوند جوړښت او وده په ژبې پورې اغېزه لري او د ژبې څرنګوالی ټاکي. ژبه او سوال ژوند یو له بل سره دوه اړخیزه اړیکې لري او یو له بل څخه بېلداي نشي. خپله سوچ (اند یا فکر) د ژبې یوه بڼه او څېره ده. د ژبې په ډډ او وده سرې سم پوهېدلای نشي، که یې د نورو سوالو (نفسی، روحی) پېښو او ځواکونو څخه په ناپېیلې توګه د اشارو یو سیستم وګڼي او یا یې د ګوښي او ځانګړي توان نښه لکه د پوهېدلو او پوهولو (مفاهمی) اله وبولي.^(۴)

که پورتنۍ متن راغونډ کړو، په پښتني ټولنه کې د ځانګړتوب او ډله ییز توب ترمنځ او همدغسې د خپل، قبیلې او قام ترمنځ آزادي او تړون شته دی او هم پښتو د پښتنو ژبه او قانون دی.

په ساپوهنه کې د انسان د سړیتوب (شخصیت) د لرونو د معلومولو لپاره مختلفې تلسې او لارې (طریقې) یا میتودونه شته دي. موږ د رول د راسپېدلو (تحلیل) په لاره د خوشال خان د سړیتوب لرونه رایه ګوته کوو. په پښتني ټولنه کې د یوه تن مقام د پښتو، مټ، مال او پوهې (تجربه، هوښیارتیا او علمیت) له مخې ټاکل کېږي. مشر ته درناوی په پښتني ټولنه کې د همدې اصول یانې پوهې په بنسټ دی، چې تجربه یې زیاته وي.

ددې څلورو توکونو (عناصرو) اندازه او ترکیب په پښتني ټولنه کې د انسان رول او مقام راپه ګوته کوي، چې د سړیتوب (شخصیت) هېنداره ده. هر څومره چې سړیتوب کې پښتو زیاته وي، هغومره قامي (ملي) سړیتوب دی. خوشال خان د پښتو ژبې وتلی شاعر دی او د شعر تومنه (خمیره) په لاشعور کې له سرته نارسېدلو هیلو څخه جوړېږي، چې د تخیل، سوچ او احساساتو په مرسته سره د الفاظو په تنظیم شوي رنگ کې ټولنې ته وړاندې کېږي. لاشعور د سړیتوب یا شخصیت خوځونکې قوه ده. هر شاعر پخپل شعر کې د گل یا بلبل نندارچي او یا د یوې ډلې، قبیلې، قام او یا کومې نظرې د نمایندې په توګه رول لوبوي. هر شاعر

ځانته موضوع لري، ې دا موضوع خاصه یا عامه کېدای شي او کوم شعرونه چې موضوع نه لري، نو هاغه شعر د شعر لپاره دی او پخپله موضوع ده.

موږ د خوشال خان رول د هغه په یو شمېر شعرونو کې راپه ګوته کوو. خوشال خان وایي:

زه خوشال د شهباز خان یم
چې تورزن یم کان په کان
شهباز خان د یحیی خان و
چې بل نه و هسې ځوان
یحیی خان د اکوړې و
چې په توره شو سلطان
د هجرت زر دوه ویشتن سن و
چې زه راغلم په جهان
هغه کال پوره پنځوس و
چې شهید شو شهباز خان
د هغه دور باچا و
قدر دانسه شاجهان
د پلار ځای یې ماته راګر
په ولس شوم حکمران
که د تورې که دور کېږي
هېڅ مې پرې نشود ارمان
لکه خرڅ مې د بابا و
زما لاودو چنګېدان
واړه دېرش زره خټک دي

درست زما و په فرمان
درست خټک زما په دوز
نامور شو په دوران

او په بل ځای کې وایي:
زه د یوسفزي په ځان زهر و قاتل!
بل مقصد مې نه و په خدمت کې د مغول.
په دې بیتونو کې خوشال خان د خټکو د قبیلې د مشر رول لوبوي، چې د پلار نیکه نه ورته میراث پاتې دی او د مغولو د باچا شاجهان سره د خپلې کورنۍ او ځان اړیکې راښايي او وایي، چې دا اړیکې ددې لپاره وې چې یوسفزو ته زه زهر قاتل وم.

د خوشال خان اړیکې بیا له مغولو سره خرابېږي، د مغولو له خوا بندي کېږي او له بند څخه وروسته د مغولو د منصب نه لاس اخلي او وایي:
د مغول منصب مې پرېښود هسې خوښ یم
لکه خلاص له لویه بنده بند یوان شي
ازادي تر باچاهي لا تېری که
چې د بل د حکم لاندې شي زندان شي
بیا د قام د مشر په رول کې ډګر ته راوځي او وایي:

درست پښتون د قندهاره تراټکه
سره یو د ننگ په کار پټ او اشکار
په یو بل شعر کې وایي:
هره چار د پښتانه تر مغول نښه ده
اتفاق ورڅخه نشته ډېر ارمان

پښتو په ارزښتونو ټينگار کوي او وايي: په بل غشي ټوپک هېڅ وېشلی نه يم که وېشلی يم خو بيا په خپل ټوپک يم په بل ځای کې وايي: سردې درومي مال دې درومي پټ دې نه ځي د سړي د چاري کل خوبې په پټ ده د خوشال خان دا پورتني شعر په عملي تجربو ولاړ دی او د پښتني ټولنې حقيقي تصوير دی. پښتانه تل پخپل ټوپک وېشلي شوي، پښتانه پردو نه دي ټکولي، بلکې له پښتو څخه پردي شوي پښتون ټکولي دي او يا هغه پښتون چې له پښتو يا پټ څخه چې د پښتو برخه ده، مال ته يې امتياز ورکړی او د مال لپاره د پردو غېږ ته تللي دي. د خوشال خان نېوځ په دې کې پروت دی، چې د خپلې کورنۍ او قبيلې له اغيزې څخه يې ځان خلاص کړ او د ټول پښتون سوچ يې خپل کړ او قامي گټې يې د وخت د سوچ او اند په برخلاف د قبيلې، خپل او کورنۍ له گټو څخه درنې کړې. پښتو کول يې له پښتو ويلو او ليکلو سره يوځای مخ په وړاندې بوتلل. له دې کبله د تورې، چې د پښتو کولو پورې اړه لري او قلم خاوند گڼل کېږي، چې د پښتو ويلو او ليکلو پورې اړه لري، چې د يوه بشپړ پښتو ښه ده. د خوشال خان پوهه هم بې سارې ده، ده فلسفي، اخلاقي، ديني، تاريخي،

د بهلول او د شير شاه خبرې اورم چې په هند کې پښتانه ووبادشاهان شپږ اووه پېړۍ يې هسې بادشاهي وه چې په دوی پورې درست خلق و جبران که توفيق د/تفاسق پښتانه مومي زوړ خوشال به دوباره شي په دا ځوان. په دې شعر کې خوشال خان پښتانه او مغول سره پرتله کوي، د پښتنو هر کار د مغول نه ښه گڼي او د پښتنو د لودي او سوري قبيلو باچاهانو ته گوته نيسي، چې په هند يې ډېره موده حکومت کړې، يانې پښتون قام خولا څه کوي، چې قبيلې يې د حکومت کولو جوگه وي. د خوشال خان په وخت کې د قبيلوي سوچ او احساس پله که څه هم د قامي سوچ تصور پکې پروت و، خپله د قامي سوچ او احساس له پلې څخه درنه وه. خوشال خان قامي سوچ ته پاملرنه وکړه او پښتو يې له مټ يانې قبيلې او مال څخه مخکې کړه او په دې توگه يې د ټول پښتون يا قامي وحدت نظريې ته ژوند وښانه او د قامي سوچ او احساس پله يې له قبيلوي سوچ او احساس څخه درنه کړه. لکه د پورتنیو شعرونو په شان خوشال خان پخپلو نورو شعرونو کې هم د قامي مشر په رول کې د پښتني ټولنې نيمگړتيا او بې اتفاقۍ راپه گوته کوي او د بې اتفاقۍ د منځه وړلو لپاره د

غوښتنو سرپرته يې دا قرارداد پاس کړ، چې "پښتون يو غاصب وېشلی دی، د غاصب عمل قانوني حيثيت نه لري. قامي يووالی پښتون/افغان قوم حق دی. دا چې کله او څنگه به حاصلېږي، وخت به خپله ددې حل راوکاږي. د پښتون/افغان قامي وحدت د هېچا په ضد نه دی، دا د يوه تاريخي حقيقت پېژندل او په سيمه کې د امن لپاره ضروري دی."

اوس نو دا د هر پښتون دنده او ذمه واري ده، چې د پښتون/افغان قومي جرگې ددې پرېکړې د عملي کولو لپاره له خپل وس سره سم هلې ځلې وکړي. ***
اخستونځي:
۱_ ميا سيد رسول رسا: په "ارمغان خوشحال" کې يونيورسټي بک جنسي، خيبر بازار پېښور، بې کاله.
۲_ ظريف پوهاند ډاکټر گل جانان: "پښتو ميخمرې ډيونه ۲۵۰ کاله پخوا" چاپ، رحمت پرنټينگ پريس پېښور، ۱۹۹۴ع کال.
۳_ کبير ستوري: "ژباړپوهنه" خپرونکی د پښتونخوا د پوهنې ډېره پېښور، نومبر ۲۰۰۰.
۴_ Salber W.: Die Entwicklung der Sprache in Handbuch der Psychologie Bd 3. Verl. Hogrefe Gottingen 1958.

بلکې د خيبر او هندوکش پښتانه يې د يو بل دښمنان هم کړل او هر وخت د يو بل وينو ته تېري ناست وي. سامراجي طاقتونه پخوا زمانه کې هم زموږ په مشرانو دا رنگه حربي استعمال کړې وې ولي هغوی د سرامراج په



خواهشاتو قربان کړي: نو هغوی تاريخ تر قيامته ژوندي ساتي او فخر ورباندې کوي.

ډاکټر کبير ستوري هم په دغه اتلانو کې شمېر دی، ځکه چې هغه د خپل ژوند دوه څلوېښت قيمتي کلونه د پښتنو ادب او قومي

وحدت ناوې ته کالي کړل. لوستونکي به دلته خامخا وايي، چې ډاکټر صيب: خو زموږ سره د دوه شپېتو کلو په عمر کې د وجود رشته ختمه کړې وه او دراني دوه څلوېښت ليکي: نو زه د ډاکټر صيب د ذاتي نه ادبي عمر خبره کوم.

د ډاکټر کبير ستوري ټوله شاعري د پښتو پښتون او پښتونولي د دایره کې جوړلې. د ډاکټر صيب نظريه د لر او بر کلک تېرون او پخه ورورولي ده. هغه د خان لالا محمد افضل خان د ترخ ملگری او د فخر افغان باچا خان بابا مريد وو.

د ۲۰۰۶، کال په پښتون ولس ډېر دروند تير شوی دی، دې خونړي کال يو اړخ ته زموږ نه د پښتو ادب ځلنده ستوری ډاکټر کبير جدا کړ: نوبل اړخ ته يې د ستر ملي رهبر خان عبدالولي خان بابا د وجود رشته د پښتون ولس سره ختمه کړه د پښتونخوا ستر ملي اتلان

درشل د سېر ټپتول نه په دار ته ختل غوره گڼلي وو او دا هم هغه قومي جذبه او خوداري ده، چې د صدو تيرو باوجود هغه ستر ملي اتلان نن هم ژوندي دي او د گردې نړۍ پښتانه ورباندې فخر کوي.

هغه اېمل خان درياخان دي او که فريد هوتک صادق هغه مرزا علي دی که پيرروشان يا ميرويس خان هغه حاجي صيب ترنگزی دی که احمدشاه ابدالي هغه خان عبدالصمد خان اخکزی دی او که عبدالغلام يا عبدالحميد بابا هغه خوشال خان خټک او ملنگ جان دي او که عبدالاکبر خان اکبر يا حاجي محمد امين ماسټر کريم او فضل رحيم ساقي دی او که رحيم شاه رحيم هغه خان عبدالولي خان دی او که فخر افغان باچا خان بابا دی. ملي اتلانو خپل ذاتي مفادونه په قومي مفادونو قربان کړي وو او کوم خلق، چې خپل ذاتي خواهشات په قومي

ځلنده ستوری د يوويشتمې صدۍ

سل دې ومړه
خو د سلو سردار دې مه مړه

شير درانی

سره په يو سنگر او يو مورچل جنگېدلي وو. دغه رنگ، چې سامراجي لښکر د نومبر په يوويشتمه نېټه ۱۸۷۸، کې د جنرل سمونيل براؤن او جنرال ماد په مشرۍ کې په خيبر دره بريد وکړ: نو د جلال اباد او لغمان ټول غېر تي پښتانه د عصمت الله خان کاکا په مشرۍ کې سامراجي لښکر ته فولادي ديوال شو او جنرال سر سمونيل براؤن او جنرال ماد يې سره د لوی لښکر په تېښته مجبور کړل.

ولي د ۱۹۷۸، نه پس د ډالرو بوي نه يواځې د لر او بر کلک تېرون ختم کړ،

زموږ د سلو سردار ډاکټر کبير ستوري زموږ سره د وجود رشته ختمه کړه او د گردې نړۍ پښتانه ليکوال يې يتيمان کړل. تاريخي تجربو د لر او بر کلک تېرون او پخه ورورولي ثابته کړې ده.

سامراجي لښکر، چې کله په ۱۸۵۰ کې په بهادر خېلو او وزيرستان په ۱۸۵۳، کې په اپريدو په ۱۸۵۵ کې په اکاڅېلو په ۱۸۵۹، کې په کرما او په ۱۸۶۰ کې په محسودو حمله وکړه:



نو د ټولو ختيځو او جنوبي صوبو افغانانو د خپلو قبيلو وروڼو سره په پوره اتفاق او ورورولۍ د سامراج مقابله کړې او دوی

د قومي وحدت لاره او ډاکټر کبير ستوري، چې د قومي وحدت لپاره د قلم په ذريعه کومه سترې کړې ده؛ نو که مثال يې ناممکن نه دی؛ نو گران ضرور دی.

په سوله او ورورولۍ کې مې سرلاړ شي لاډې شي د سوچ په آزادۍ کې مې سرلاړ شي لاډې شي آزاد يم پيدا شوی آزادي باندې مې تنگ دی د قوم په خپلواکۍ کې مې سرلاړ شي لاډې شي پښتو ته خدای پيدا کړم پښتونوالي مې ژوندون دی د ژوند په سوکالۍ کې مې سرلاړ شي لاډې شي د زړه د مينې جوش خک ستوی په جار وايي د قوم په قومولۍ کې مې سرلاړ شي لاډې شي ډاکټر صيب د يوې شتمنې صدۍ قوم پرسته ليکوال دی، هغه خپل قوم د شونډو زلفو او رخسار بندې نه دی ساتلی زه منم، چې ډډه يې ترېنه هم نه ده کړې، ځکه چې دا څيزونه د شاعرۍ د مخ سره د حسن غمې، د زني خالونه، د شونډو گلابونه او د شها د غرور د نازونو حيثيت لري. ددې نه بغير شاعري داسې ښکاري لکه د سپوږمۍ نه بغير اسمان. د بلبل نه بغير سپرلی د نسيم نه بغير سحر د ساز نه بغير رباب د خمار نه بغير وصال يا مابنام عن دا، چې د پوزې نه بغير پېغله؛ خو اوسنی دور د عمل دور دی. دا وخت موږ ته د رومانې نه قومي عشق ضرورت دی.

هره څانگه خپله اونه کې لوبېږي چې له اونې څانگه غوڅه شي اوچېږي عاقبت يې ور کېده دي ستوری وايي چې د خپل کلتور او ژبې پر دې کېږي

شاعران او اديبان دې ورباندې خپل خاطر نه درنوي. د رهبر تحريک خان عبدالولي خان د مړينې نه پس پښتون ولس بيا هم څه نه څه په خان لالا محمد افضل خان خپل زړونه تسلي کړي ولې د ډاکټر کبير ستوري مرگ؛ خو د گردې نړۍ قوم پرست ليکوال بېخي یتيمان کړل، ځکه چې ډاکټر صيب د پښتو ادب او قومي وحدت لپاره د لږ او بر تر منځه د پل په حيث وو موږ د لرې پښتونخوا ليکوال چېرې دا خبره نه ده محسوس کړې، چې گنې ډاکټر کبير د خبير نه هندوکش بچۍ دی. په خوله؛ خو هر پښتون ليکوال او لیدر وايي، چې لږ او بر يو افغان؛ خو په عمل دا خبره د اوبو کرښه گڼي. ولې ډاکټر کبير ستوري لکه د احمدشاه ابدالي فخر افغان باچا خان بابا او خان لالا محمد افضل خان دا خبره د کافي کرښه گڼله او هم دغه وجه وه، چې ډاکټر صيب خپل ټول ژوند قومي وحدت ته وقف کړی و.

ډاکټر صيب ډېر نازک دور کې د پښتون ولس سره رشته ختمه کړه. پښتانه د تيرو دیرشو کلونو د باردودو په ډيرۍ ژوند کوي د ۱۹۷۸ نه، چې ... د مذهب په نوم په ستره پښتونخوا کې کوم اور بل شوی دی تراوسه اووېشت لکه پښتانه په دغه اور کې ايره شوي دي. دې اور نه د وتو صرف او صرف يوه لاره ده او هغه ده

د ډاکټر کبير ستوري لس کتابونه ما لوستي دي، چې په هغې کې ژوندي خيالونه، د قلم توره، خوږې مصرعې، سندرېزه پينام، د هوښيارتيا تله، ژباپوهنه، د هوښيارتيا کلتوري بې پلوه تله، وېره او د پيدا يښتي ښو د هوښيارتيا تله شامله ده. ولې د لايق زاده لايق صيب د وينا لاندې ډاکټر صيب د پنځوسو کتابونو څښتن دی.

ډاکټر صيب د پښتو ژبې لومړی ليکوال دی، چې د نفياتو په موضوع يې په خپله ژبه پښتو کې څلور کتابونه چاپ دي. د کومو، چې په انگرېزي او جرمني ژبه کې ترجمه هم شوې ده، ډاکټر صيب خان د شاعرۍ د قايدو بندي نه دی ساتلی او هم دا خبره د ډاکټر صيب د شاعرۍ خوند کې لا زيات والی پيدا کوي. د هغوی زړه کې، چې د پښتون ولس او قومي وحدت لپاره څه راغلي دي؛ نو هغه يې د خپل زړه نه د قلم په څوکه کاغذ ته منقل کړي دي او د خپل زړه بوجه يې سپک کړی دی.

ډاکټر صيب شاعري د خپل شهرت نه قومي وحدت لپاره کړې ده. دغه رنگ شاعري د ستر ملي اتل فخر افغان باچا خان بابا رښتونی عاشق محترم شاد محمد مېړۍ صيب هم کړې ده. ولې د شاد محمد مېړۍ د شاعرۍ دور د ۱۹۳۰ نه تر ۱۹۵۰ دی؛ نو دغه وجه ده، چې د

هغوی په ليکونو د انقلاب رنگ غلبه دی. تر هغې به د پتنگ غونډې بلېږم چې تر غود قوم په شمع جل بل نه يمه زما يوېشت کاله وشو جېل خانه کې او سترې شوی لا په جنگ او جدل نه يمه شاد محمد به تر هغې په جېل کې پروت وي چې تر خود قوم په وينو سول سول نه يمه لفظونه راغونډول او د هغې تېرون کول څه گران کار نه دی؛ خو دې ته د لفظونو جادوگري ويلی شي او دا قسمه شاعري، چې د گرز گروز سره راشي ټول ملک په سر واخلي او په شل مينه کې دننه دننه ختمه شي.

ولې د ډاکټر صيب د شاعرۍ مثال د سرو زرو دی په دې، چې څومره وخت اوري يا تېرېږي؛ نو هومره قيمت پورته کوي.

زه په حجره کې يم لوی شوی تنگ ټکور خوښوم د فن په غيږ کې د ادب سياست شور خوښوم د بل په مټو که لوبېږم هډو لوی دې نه شم پښتون زلمی يم زه د خپلو مټو زور خوښوم د پردیسي د ژوند مانۍ کې گلان کله کرم زه کبير ستوری د وطن دختو کور خوښوم

ډاکټر کبير ستوری، چې په شپږم اپريل ۱۹۴۲ کې د کونړ کلي تنر کې د لعل محمد خان بابا کره سترگې غړولې وې په څلورم اپريل ۲۰۰۶ کې څلور شپېتو کالو په عمر کې زموږ سره د وجود رشته ختمه کړه، اروا دې ښاد وي.

وېسرلي احساس

ډاکټر کبير ستوری

زموږ په ژوند اغېزه لري. د ورځې اوږدېدنه چې د سترگو له ليارې ثبت کېږي، د موسم په دوران کې رول لوبوي.


Sunturnun زياتوي، چې په منځنۍ توگه په پسرلي کې له ژمي څخه ورځې اوږدې وي او د ژوو يا حيواناتو په تجرېو کې ثابت شوي ده چې د پسرلي او مني موسمونو پرې اغېزه لري. ددې تجرېو په لړ کې سړي ته دا پته لگېږي، چې پسرلی او منی د ژوو، حيواناتو د هارمون په سيستم باندې اغېزه لري او د دماغ ډېرې نورې پېښې ددې موسمونو سره سمون خوري. په حيواناتو دا ډول تجرې ډېرې شوي دي، چې نتيجې يې د انسانانو لپاره هم اعتبار لرلای شي.

د لمر وړانگې او تودوخه د انسانانو د هارمونو په سيستم اغېزه لري او د

په پسرلي کې د پسرلي احساس هم پيدا کېږي، دا چې د تودوخې زياتوالی او د لمر وړانگې د انسان په مغزو کې څه پيدا کوي، د پوهنې د څېړنې يوه موضوع ده.

کله چې پسرلی هېواد ته راشي، نو بيا يواځې مرغۍ نه چغېږي، بلکې په انسانانو کې هم د ژوند نوې سا غږېږي.

د پسرلي دا احساس ياځې په زړه او مغز کې پروت نه دی. په دې هکله د Rugar BoseGhun د پوهنتون نړېوال پېژندل شوی استاد بيو ساپوه Onur Junturnun وايي، چې هر څه په سترگو کې پيل کېږي. موږ په دې پوهېږو چې زموږ د سترگو د ليدلو برخې دا توان لري، چې د رڼا د توپيرونو پټه ولگوي. د سترگو د ليدلو دا برخه د ورځې او د شپې د تال په انتظام کې مهم رول لوبوي. دا تال



ډېر کم وي. دا د دې مانا لري، چې موږ ډېره انرژي په اختيار کې لرو. د اکثره بيو ساپوهانو لپاره ښکلول د اضافي انرژي د وېستلو مانا لري، خو پوهاند Guntakun وايي، چې په پسرلي کې پکار نه ده چې ښځې له سړو څخه جگ انتظارونه وکړي، ځکه چې دې په دې کې شک گڼي چې دا اضافي انرژي واقعاً د ډېر او غټ فعاليت سبب گرځي. کېدای شي چې اکثره وخت دا د غوږ په جمع کولو کې په کار واچول شي او ددې انرژي په اثر فعاليت منځ ته رانه شي.

پوهاند Guntakun وايي چې دا خبره طبيعي ده چې په پسرلي کې هوا گرمېږي او خلک هم بل ډول جامې اغوندي، چې سترگو ته غذا ورکوي. د پسرلي د لمر د رڼا او تودوخې له کبله سترگې په ښکليو کې داسې ښځې شي، چې زړه په درزا راولي. د پوهاند لپاره دا يواځ د تودوخې د تنظيمولو يوه پوښتنه ده.

Guntakun وايي چې دا امکان لري، چې موږ په ژمي کې ډېره انرژي کاروو، چې د وجود حرارت يا تودوخه او گرمي ثابته وساتو. په پسرلي کې ښکاره خبره ده، چې د بهرني تودوخې او د وجود دننني تودوخې ترمنځ توپير

په هاغه چا مین یم څوک چې ما سره مینه کوي

د پښتو ژبې له نوموړي او پیاوړي هنرمند بختیار خټک سره د هغه د ژوند او فن په اړه خبرې

د پښتونخوا په خوره دشته کې چې کله د "یاقربان" اواز پورته شوی دی، نو له ځان سره یې د ډېرو ژونو تارونو چیرلي دي او بیا په دغه "یاقربان" کې هر چا د خپلو ارمانونو لټون کړی دی. په دغه "یاقربان" کې هر چا... د خپلې مینې احساساتو له خپله خپله نامه ورکړې ده او هم دغه "یکه زار" دی دغه "یاقربان".



دې، چې د هغې د پښتو شاعرۍ ابتداء کېږي. دا صنف، دا تپه، دا لښکری، دا مصرعه زموږ د ادب د ټولونه

لرغونی صنف دی او د لرغونتیا باوجود یې په خپله لمن کې په خپله سینه کې د ژوند ټول رنگونه راغونډ کړي دي. که چا د جدایی ساندې ویلي دي او که چا د خوشحالی اظهار کړی دي، که چا د وطن د تنگ خبره کړې ده او که چا د خپلې ساده

اړخونه بدل کړي، بې شمېره هنرمندانو د یا قریان ویلو سره د ژوند ټال له جوتې ورکړي، نو څو کاله مخکې د ستر خوشال بابا د یو لمسي هم زړه راډک شو، نو د ډېر زغم باوجود د کور د ډېرو قدغنونو باوجود یې د زړه د تل نه "یا قریان" ووی.



لایق زاده لایق له بختیار خټک سره د مرکې کولو پرمهال

دغه یا قریان دومره د ریښتینو جذبو ترجمان و، چې په ډېر لږ وخت کې هر چاته ورسېدو. د خوشال بابا لمسی یې د خټک

نامې نه رابهر کړ او د ټول پښتون قام شریکه اثاثه یې کړه، چې نن پرې هر پښتون زلمی، هره پښتنه پیغل، هر پښتون ماشوم او له دې سره ټول د پکړي او دستار خاوندان او درنې پښتنې مېرمنې خپله خپله دعوی لري او په ډېر ویاړ دا وایي، چې دا د خوشال بابا لمسی "زموږ" دی.

د دومره نازونو څښتن نن زموږ سره مېلمه دی. دا مېلمه زلمی هنرمند، په رنگ او خوی ښاپسته ښاغلی بختیار خټک دی. راځئ چې په تاسو یې وپېژنو.

پوښتنه: بختیار خټک صیب: ستړی مه شې، موږ په دې خوشحاله یو چې د لرو بر په دې نمانځنده مجله

«ستوري» کې موږ سره خپله مینه شریکوي. ځواب: یوه نړۍ مننه لایق صیب: زه نن ډېر خوشحاله یم او ددې گټې د ټولو لوستونکیو او همکارانو مننه کوم، چې دې خصوصي گټې کې یې ماته د څه ویلو موقع راکړه.

پوښتنه: څه در ته ووايم بختیار که خټک؟ ځواب: (خندا)... زه په مینه باور لرم، چې څه راته په مینه وایي، په ما خواږه لگي.

پوښتنه: ښه نو خټک صیب، لږ په خپلو مینه والو

ځان وپېژني، بیا به نورې خبرې کوو

ځواب: پېژندگلوي مې دا ده، چې زما تعلق د نوښار د ضلعي له یو ورکوتي تاریخي کلي خور د علاقې خټک کلي سره

دی. دا کلی د نوښار په لار د لوی سړک پر غاړه پروت دی. زما بابا حاجي غلام محمد خان

نومېده او زه په دې ډېر ویاړ کوم، چې زما بابا ماله ډېره حوصله ډېره مینه راکړې ده. د

زېږېدنې نېټه مې ۲۳ دسمبر ۱۹۷۸ کال ده.

پوښتنه: ښه نو لکه اوس ایله د ډېر شو کالو شوې؟

ځواب: (خندا) او لا ماشوم بچي یم.

پوښتنه: وړاندې؟

ځواب: (سنجیده) نو بیا لکه نورو ماشومانو مې په سکول کې داخله واخیسته. په کلاس کې د چا نه وروسته نه وم، خو چې کله به مې موسیقي اورېده، نو داسې څه چل په راباندې کېده. د موسیقي هر سر به زما روح ناقاره کولو، زه پخپله نه پوهېدم چې دا کوم کیفیت دی چې زما په احساس لوبې کوي؟ خو بهر حال مې په دغه کیفیت کې ما خپل سبق شپاړسم ته راوړسولو.

پوښتنه: بختیار صیب: خبره مو رالښه کړه، دوه پوښتنې لږ وضاحت غواړي، لومړۍ دا چې تاسو به کوم اوازونه اورېدل؟ کوم فنکاران به مو په شوق اورېدل؟ او بله دا چې شپاړسم مو په کوم مضمون کې پاس کړو

ځواب: (خندا) او... ستاسو خبره سمه ده، دا وضاحت غواړي. فنکاران به لایق صیب ما ډېر اورېدل، خو په پیل کې به ما د مکېش د سندرو نه ډېر خوند اخیستو او بیا چې کله د پښتو موسیقي رجحانات بدل شول، نو ما د سردار علي ټکر ډېرې سندري او نظمونه اورېدلي دي، خو په خصوصي توگه چې کله ما د هارون بادشاه د اورېدو نه پس له هغه سره نږدې نه ولیدل،



نو زما دتنه فنکار ته یوه لویه حوصله میلاو شوه، لکه چې باچا زما نه ورک و.

پوښتنه: او هاغه د سبق کیسه؟

ځواب: لایق صیب خو یوه خبره چې زه یې په ریکارډ راوستل

غواړم، هغه دا ده چې زما یو ډېر دروند ملگری د مینې کلي صوابۍ ښاغلی مېر خان

خیداد خیل هاغه شخصیت دی، چې ماته یې د فن لار وښوده.

پوښتنه: نو ولې هغه موسیقار دی څه؟

ځواب: (خندا) موسیقار نه دی، زما دوست دی، زما یار دی. هغه له هارون بادشاه سره د وړاندې ناسته پاسته وه، نو هم

د هغه د دوستۍ له لامله زه هارون باچا ته نږدې

راغلم او بیا هم مهر خیداد خیل ماته حوصله راکوله. زما پخپل

اواز دومره باور نه و، خو چې کله د ملگریو حوصله وي، نو بیا انسان ډېر څه

کولای شي.

پوښتنه: عموماً چې کله فنکاران د شهرت

بام ته ورسې، نو بیا ترې 'پرون' هېر وي، ستاسو اوس د مهر خیداد خیل سره اړیکه شته؟

ځواب: (خندا) اړیکې؟... څه خبره کوئ تاسو لایق صیب! لا خو ماته د فن لوی مزل پاتې دی او مهر خان... زما سره په دې لاره کلک ملگری دی. داسې ووايم لایق صیب چې مهر خان د پېښور د سړي نه دی کنه.

پوښتنه: (خندا) د نظره مه شې، د سبق کیسه په مېنځ کې پاتې شوه

ځواب: (سنجیده) او... نو لایق صیب زموږ کورنۍ کاروبار کوي او هغه هم تهېک ټهاک کاروبار. د الله تعالی فضل دی ژوند مو ډېر ښه دی، نو زما د مشرانو دا خواهش چې زه دې هم کاروبار طرف ته راشم، ځکه نو ما په بزښ ایدمنسټریشن کې شپاړسم پاس کړو، چې په عامه ژبه کې ورته M.B.A وایي. اول ما هم کاروبار ته لاس واچولو، خو زما "فنکار" ماله د هغې اجازه رانکړه او زه بیا هم دې لارې ته راغلم.

پوښتنه: بختیار خانه: دا خو گران کار دی، زده کړه مو څنگه وکړه؟

ځواب: زه خیال کوم چې کله شوق وي، کله اراده وي نو بیا هیڅ گران نه دي. ما چې چیرته چیرته هم د موسیقي استادان وموندل، څه ناڅه مې ترې خپلې جولۍ ته راواچول او اوس گوزاره کوم. دا نه وایم چې پوهېم، خو پس کار روان دی.

پوښتنه: بختیار خانه: تاسو د کاروبار نه د فن لاره زیاته غوره وگڼله، دا راته ووايه چې 'فن' تاسو له څه درکړل؟

ځواب: ډېر څه. لایق صیب! دومره ډېر څه چې ما تصور هم نه و کړی. د ملک دننه، د ملک نه بهر په نورو هېوادونو کې دومره زیاته مینه، دومره زیاته چې زما کله کله پخپل ځان باور نه راځي. زه چې کله هم اماراتو ته تللی یم... او لایق هم تاسو سره په لومړي ځل زما دا تجربه شوې وه، د هغې ورځ نه تراوسه

پورې په گلف کې زما دومره خواږه خواږه ملگری دي، چې که یو یادوم نو بل به خپه کېږي، خو جی لا مې لا لا دی.

پوښتنه: جی لا څوک؟

ځواب: پس دا تاسو هم پېژنئ، چې ما ورته جی لا ووی، نو پوه شه چې ډېر ښه ملگری دی.

پوښتنه: بختیار خانه: د گلف نه علاوه تاسو نورو

هېوادونو ته هم تللي یئ؟

ځواب: لایق صیب زه ملېشیا ته هم تللی یم او لوی افغانستان ته هم. په ملېشیا

کې چې ماله پښتنو کوم قدر راکړی دی، نو زه وایم چې یا خالقه دا پښتانه نور هم دا رنگه

او دوی ترمېن مینې دا رفتار نور هم زیات کړه. په

داسې موقعو سړي ته احساس کېږي، چې هو! موږ ټول د یو

وجود اندامونه یو.

پوښتنه: او د افغانستان دوره؟

ځواب: سبحان الله، لایق صیب! سبحان الله، زه چیرته هم نشم هېرولای، هغه ورځې شپې چې کله ماته د افغانستان د دولت له خوا بلنه راکړې شوه او

زه له يو روحاني تړون سره هلته روان شوم نو زما سترگې د خپل وطن د هرې دشتې او هر ښکلي د ليدو لپاره ناقراره او او چې کله مې له ولسمشر حامد کرزي سره لیده کاته وشو، نو هغه د ډېرې مينې نه په تندي ښکل کړم او لایق صیپ ته یقین وکړه زما ټولې سندري هغوی ته يادي وې. دغلته موږ ته ډېر عزت او درناوی راکې شوی دی.

پوښتنه: دا راته ووايه چې په هېواد کې دننه مو په قامي کچه چېرته د خپل فن ښکارونه کړي ده؟

ځواب: بالکل، زه د پاکستان د صدر په بلنه اسلام اباد ته تللی يم او هلته مې د قام اهميت په ټاکليو ورځو کې د خپل فن اظهار کړی دی او زبردست داد راته مهلاو شوی دی.

پوښتنه: دا خو په لږ عمر کې ډېر لوی سړی شوی يې؟

ځواب: (خندا) لایق صیپ دا خوستاسو د دعاگانو اثر دی.

پوښتنه: لږ ستاسو کورني ژوند ته راځو، تاسو واده کړی دی؟

ځواب: بالکل، د خدای پاک فضل دی د دوو زامنو پلار يم يو "خوشال خټک" او بل "تنگيال خټک" نومېږي.

پوښتنه: سبحان الله، نو څنگه واده دې په مينه کړی او که نه؟

ځواب: (خندا) نه، په مينه نه، د مور و پلار په خوښه، ځکه چې زموږ د کورنۍ خپل روایات او خپل اقدار دي، خو لایق صیپ خبر يې، ما مينه د واده نه پس شروع کړه او څه درته ووايم دومره مينه، چې له پوني يې کړم.

پوښتنه: له چا سره؟ زه پوه نشوم؟

ځواب: د خپل د ژوند له ملگري سره، د الله شکر دی لایق صیپ... زه ډېر ډاډه او خوشحاله يم، ډېر زيات.

پوښتنه: نو دا چې دومره ډېر خلک درباندي نن مښين

مې د AVT خيبر لپاره د کوم سندريز پروگرام نغمې ريکارډ کړې وې، په هغه راته د بهترين اډيو سينگر پروډيوسر ايوارډ مهلاو شوی دی.

پوښتنه: يوه خبره بله کوم چې که تاته څوک ووايي چې د مينې تعريف وکړه ته به څه ووايي؟

ځواب: (خندا) "ځان"

پوښتنه: څه مطلب؟

ځواب: مطلب دا چې څوک تاسره مينه کوي، پس دغه د مينې اصل تعريف دی، چې څوک تاله مينه درکوي، نو په تعريف يې څه کوي؟

پوښتنه: دا راته ووايه چې تاسو صرف په پښتو کې نغمې وايئ او که نه په نورو ژبو کې مو هم کوشش کړی دی؟

ځواب: د خوند خبره دا ده چې ما پيل له اردو ژبې نه کړی و، خو چې کله پښتو ته راغلم، نو "خپلې مور پښتو" دروند کړم. اوس هم چې کله داسې محفل وي، چې ورکې څوک اردو اورېدل غواړي، نو زه ورته تيار يم.

پوښتنه: تاسو عموماً کوم ډول سندري په مينه وايئ؟

ځواب: لایق صیپ زه په فولک (ولسي) سندرو ډېر مښين يم، دغه ولسي سندري راباندې ډېرې ښې لگي، ځکه نو خواهش مې دا وي چې هم خپل فولک په نوي انداز ووايم.

پوښتنه: ستاسو د خوښې خوراک لباس؟

ځواب: (خندا) هر ښه خوراک مې خوښ دی او په لباس کې مې خپله پښتنه جامه ډېره خوښه ده.

پوښتنه: له تاسره خو خبرې ډېرې کېدای شي، خو هغه د چا خبره په ډېرو لېوني خوشحال وي دا دومره خبرې درسره پوره وې، په اخره کې راته دا ووايه چې د ستوري مجلې لوستونکيو ته ستاسو مختصراً

پیغام څه دی؟
 ځواب: زما پیغام مينه ده، زما پیغام امن دی، زه دا غواړم چې د پښتون قام دا کور دې نورد نظره نشي. زموږ دا خپلې ولس دې نور ونه زورېږي، ځکه چې ډېره وشوه او دا پیغام به هم ورکوم چې راځئ چې د علم او پوهې په کالو ځان ښايسته کړو، ځکه چې بغېر د پوهې نه موږ د ژوند په لاره کله هم يون نشو کولای. په لنډو ټکو کې به دا هم ووايم، چې:

دا د مينې کور راباندې وران نکړي
 ځی چې د توپان لاسونه ونيسو.

بختیار خټک صیپ: د ستوري مجلې ملگري ستاسو ددې دومره خوږو او په زړه پورې خبرو لپاره له تاسو مننه کوي

زه هم د ستوري مجلې د ټولو همکارانو او لایق صیپ ستاسو د مينې يوه نړۍ مننه کوم، ډېره مننه.

ژب سیاست او ژب پلان

ډاکټر رحمت ويي، زيرک يار

ننځ:

"قوة الانسان في عقله ولسانه" د ژب پوهنې د ډاکټر او ستلر د پنډ کتاب سريزه په دغه عربي مقوله پيل شوې ده. Dr. Nicholas Ostler, Empires of the word: A language History. New York and London: Harper Perennial, 2006, (*)

"پښتو بابا" محمد گل مومند د افغانستان هغه ولسي او فقير وزير و، چې د کابل د ښار د بريکوټ په سيمه کې يې په يو عادي خټين کور کې په اتيا کلنۍ کې ساه وختله (۱۳۴۳ لمريز، ۱۹۶۴ زېږيز کال) ۹ هغه د ژبې په اهميت پوهېده. د ټول افغان د پېژندلو (هويت) د ساتنې لپاره يې پښتو يو پوځ مورچل گانه او له دې امله يې د ملي ژبې پښتو په تعميم او

ترويج ټينگار کاوه. مفکر محمد گل مومند په دې فکر کې و، چې د يوه ملت د ژبې لړۍ او بڼه د هغه د ژوند د بدمرغۍ او ټپکمرغۍ سره تړاو لري. که د يوه ملت ژبه د بل ملت ژبې ته مغلوبه شوه؛ نو مانا يې دا ده، چې په عين واکدارۍ کې يې واک، په عين وطن کې به يې وطنه وي. په خپل وطن کې به غريب او پردېسي وي، خپل به ورته پردېسي شي، ځکه چې په نامه کې څه هم خپل وي؛ خو افکار، احساسات، اقوال، اعمال او افعال يې، غوښتنه، خواږه يې، ځواک او ژوند يې بشپړ يا نيمگړی د پردې او د بل وي، دغه ملت ورځ په ورځ چوکېږي تر څو، چې محوه شي. په لنډ ډول ژبه د ملي موجوديت، هوساتوب او سعادت د لږوالي او جگوالي سته ده. ددغه اهميت له امله ژبه بايد وساتله شي، وپالنه شي، وروژه شي، ارته نړۍ د غټو ژبو لومړی کتاب دی.

کړله شي، علمي شي، ادبي شي، په هر حيثيت سره د ملت د رستو اړينو ته ځواب ووايي.

د مفکر وزير محمد گل مومند په اند، "پوه سړی خپل او د بل مال پېژني، غيرت، لوړ همت، روغه پوهه، عقل سليم، دغه نه مني او نه پرېږدي، چې څوک خپل مال خوشې کړي، چې وروست شي، ورته نقصان ورسې او خلک يې ښکار يا په غلا يوسي او کور ترې نه لاندې کړي".

(محمد گل مومند، د پښتو ژبې لپاره يا پښتو صرف او نحوه، ۱۳۱۷ لمريز).

تر اوسه زموږ پوهه داده، چې انسان له بل هر ټولنيز موجود نه زيات سياسي ژوی دی. په طبيعت کې هر شی گټوره وظيفه لري او انسان يوازینی ژوی دی، چې طبيعت پرې د وړنا پېرزوينه کړې ده، که ژبه نه وای، فکر به يواځې وای، که ژبه نه وای، تاريخ به چېرې اوڅه وای، دا ژبه وه، چې تاريخ پکې خوندي شو او دا ژبه ده، چې فکر پکې څرگند شو.

د تاريخ يو پوهاند د استادانو په يوه غونډه کې ويلي و، چې تاريخ (جهاني او بنيادي) د Universal and Basic د ژبپوهنې يو استاد ورسره سر وخواوه؛ خو يوه پځه پوښتنه يې هم وروغووله: (بې له ژبې به تاريخ څنگه ثبت او تفسير شي؟).

هو، په دې ظرفيت يا استعداد کې، چې ځان وپېژني او مجرد يانې Abstract فکر وکړي لږ تر لږه اسانتيا راوستلې ده. د ژبې منشا لا تر اوسه روغه نه ده معلومه؛ خو د

لرغون پوهنې شواهد دې ته گورته نيسي، چې د ژبې په واسطه پوهاوی Communication به نږدې دوه سوه زره (۲۰۰۰۰۰) کلونه وړاندې رامنځته شوی وي. ښايي له دې امله به ژبپوه روزين Rosen له نن نه شپږ کلونه وړاندې په زېږيز کال دوه زره دوه (۲۰۰۲) کې ويلي وي، چې (ژبه پيل دی او د هغه څه برخه ده، چې موږ څوک يو).

"Language is the beginning, it is part of who we are?". Quoted in Ralph W. Fasold and Jeff Connerlinton (eds.) An introduction to linguistic, 2006, pp. and 375.

له دې نه، چې ژبه پيل دی، سړی داسې هم پوهېدلی شي، چې ژبه نه يواځې د پوهاوي وسيله ده، بلکې د ځان پېژندنې او هويت منشا هم ده (د هغه څه برخه ده، چې موږ څوک يو).

که له يوې خوا ژبه لوښی (وسيله) ده د پوهاوي لپاره، نو له بلې خوا ژبه تړون دی او غوټه Tie ده د پېژاند (هويت) لپاره. ژبه له يوې بلې ځانگړتيا هم ځان نشي خلاصولی، هغه دا، چې له ژبې نه د ټولنيز توپير او اتيار لوښی هو جوړېدلی شي () Class differentiation. د ژبې د رسمي کېدنې يانې حکومتي کېدنې په عمليه کې د ټولنيز توپير او ټولنيز مقام تومنه پرته ده. د بېلگې په ډول، سينگا پور يو کوچنی ښاري دولت دی، چې څلور نيم مليون وگړي لري (۲۰۰۷) او څلور رسمي ژبې لري، انگرېزي، ملاي Malay، ماندارين

(چینایي) او تمیل. هغه سینګاپوریان چې په انګریزي ژبه کې لاس لري. عموماً په سیاست او اقتصاد کې د غټې برخې خاوندان دي.

"English-knowing bilinguals govern the county, walk the corridors of power, preside at boardroom meetings, teach in schools, and rule in the courts of law". Anne Pakir at National University of Singapore, (Bilingual Education with English as an official Language, social cultural implication, Georgetown University press, Georgetown University Round Table on Languages and Linguistics, 1999, electronic version, pp. 341-349.

سره له دې، چې په سینګاپور کې چینایان ډېره کیهان (۷۷ سلنې) دي ملای ژبه ددغه هېواد ملي ژبه ده، د سینګاپوریانو د پېژندلو (هویت) او احساس ژبه ده. د اسرائیلو د دولت په جوړولو (مۍ ۱۹۴۸) او د ملي احساس په پیاوړي کولو کې د Hebrew یانې عبري ژبې راژوندي کولو revitalization او وطني کولو reversionalization سترول لوبولی دی او د عبري ژبې په ساتنه کې یهودي دین ستر رول لوبولی دی. د سینګاپور او اسرائیلو په ژب سیاست Language Policy به وروسته وغږېږم.

ملي اورسمي ژبه:

د ملي اورسمي ژبې تر منځ په توپیر کې پخپله د امریکې سترڅارنوال او د بنديانو د عذابونو یو غټ پلوي حقوقپوه

البرتو گونزالیس Gonzales ښکېل شوی و (۲۲ مۍ ۲۰۰۴) اوس په امریکه کې ځینې خلک په دې پسې اړم شوي دي، چې انګریزي ژبه د اساسي قانون د تعدیل له لارې رسمي ژبه official Language کېږي. د نورو هېوادونو د خلکو په شان، امریکایان ګډ قومي نیکونه او ګډ تاریخي احساس نلري. د ګډ دین احساس هم پکې غښتلی نه دی، بنایي له دې امله د خپل پېژاند لپاره انګریزي ژبې ته مخ وړاوي. د امریکې ستر څارنوال گونزالیس تېروت او په خپله توضیح کې یې ملي ژبه د رسمي ژبې په ځای وکاروله. گونزالیس راپور ترانوته وویل، چې "ولسمشر اجورج ډبلیو بوش هېڅکله ددې ملاتړ نه دی کړی، چې انګریزي دې ملي ژبه شي.

"He Never supported making English the National Language". په همدې ورځ (۲۲ مۍ ۲۰۰۴) لږ وروسته سپینې ماڼۍ خپل سپیناوی وکړ: (The attorney general {Alberto Gonzales} got caught in a linguistic snare. He tool national language to mean what we describe as official language. We have no problem in identifying English, our common linguistic currency ad national language. White house spokesperson Dana Perino in "Adventure in Semantics: English is a national not official language, CBS News, electronic version, posted by Hillary profita (22 may 2006).

هغه ولس، چې خپل دولت یې نه وي جوړ کړی، رسمي ژبه نلري؛ خو په مقابل کې یې

ملي ژبه لري. که یو ولس د خپلواکۍ په ګټلو سره او د خپل دولت په جوړولو سره د رسمي ژبې وظیفه په غاړه اخلي. د بېلګې په ډول دوه هېوادونو ته ګوته نیسم:

د امریکې په اساسي قانون کې د ملي یا رسمي ژبې په هکله هېڅ نشته؛ خو د خپلواکۍ اعلامیه (جولای ۱۷۷۶) او دوه اساسي قوانین یې په انګریزي ژبه لیکل شوي وو (د کنفدریشن مواد په نومبر ۱۷۷۷ کې او اساسي قانون، چې تر نن پورې چلېږي، په ۱۷۸۷ زېږیز کال کې). له دې امله انګریزي په امریکه کې طبعاً ملي او بالفعل رسمي ژبه ده بل مثال په افریقا کې د تازه جوړ شوي دولت دی. په ایریتریا کې Eritrea، چې نهه قومونه پکې ژوند کوي د یونیسف UNICEF (۱۹۹۴).

د معلوماتو له مخې تیګریګنا Tigrigna قوم پکې تر ټولو ډېر وګړي لري؛ خو هلته د یوه قوم ژبه هم رسمي ژبه نه ده ګڼل شوې، چې ددې لپاره، چې د ژبو کړکېچ رامنځته نشي ددې په مقابل کې کیسوا هیلي Kiswahili ددغه هېواد ملي ژبه منل شوې ده، دلیل یې دا دی، چې کیسوا هیلي د خپلواکۍ په جګړه کې د سیاسي سروالې پټې د راشي درشي ژبه وه.

C.M. Rubagumya (ed.), 1990, quoted in "Multilingualism and National Building: Language and Education in Eritrea, By Chefena Hailemariam, Univesity of Asmara, Eritrea, sjaak Kroon, Tilburg University, Netherlands, and Joel Walters, Bar-Ilan University Israel- electronic version, pp. 475-493.

رسمي ژبه هغه ژبه ده، چې حکومت پرې چلېږي او په حکومت کې چلېږي. رسمي ژبه هغه ژبه ده، چې حکومت رسمي اعلان کړي وي، او یا یې عملاً د خپلو وظیفو او مسولیتونو په ادا کولو کې کارولي وي (لکه په ترونو کې، په قوانینو کې، په محکمو کې، په ګډو اعلامیو کې او په سیاسي دریځونو کې). رسمي ژبه هغه ژبه ده، چې د دولت د شتون په حالت کې رامنځته کېږي، یانې حکومت یې اعلاموي او یا په یو ډول نښې، چې دغه ژبه د هغه ملت ژبه ده، چې د دولت د حاکمیت لاندې وي:

Declared by a government to be the language of the governed nation. په تاریخ کې یوه استثنا هم شته په داسې حال کې، چې یهودانو په فلسطین کې دولت نه لاره، د یوې سیاسي ډلې entity په څېر د هغوی ژبه (عبري) Hebrew په فلسطین کې د انګریزي او عربي ژبو په شان د برتانوي واکمنانو له خوا رسمي اعلان شوه. په زیږیز کال ۱۹۲۲ کې فلسطین د ملتونو د ټولنې Language of Nations د پرېکړې له مخې د برتانوي په حاکمیت (قیمت) یانې Mandate کې ورغی:

"All ordinances official notices and official forms of the Government will be published in English, Arabic and Hebrew. رسمي ژبه د حکومت په ورځني فعالیت کې کارول کېږي او یو اورګاډي ته ورته ده، چې له یو بندر نه یو ښار ته مالونه رسوي. یو لوبښی دی، چې د حکومت کارونه سرته ورسوي (په پارلمان کې قوانین، په محکمه

کې د قوانینو تفسیر او تطبیق، د فورمو او لایحو جوړول، د اساسي قانون تعدیل، د اساسي قانون تفسیر، عسکري او ملکي اداره، عسکري او ملکي تعلیم او تربیه، تړونونه او اعلامیه).

د دولت شتون د یوې ژبې د رسمیت لپاره عموماً اساسي شرط دی، وړاندې له دولت نه رسمي ژبه نشته؛ خو ملي ژبه شته. د یوه دولت په رسمي سند کې، چې رسمي ژبه نه وي ښودل شوې، ملي ژبه یې رسمي ژبه ده لکه په اندونیزیا کې. په اندونیزیا کې له پنځه نیم سوه نه زیاتې ژبې او لهجې شته بهاسا اندونیزیا Bahasa Indonesia په اساسي قانون کې د اندونیزیا (ملي ژبه) ده، چې په تجارتي، تربیوي او حکومتي چارو کې چلېږي.

ملي ژبه هغه یوه ده، چې د یوه ملت ډېره کیهان پرې غږېږي او د ملت لپاره د اصالت authenticity او پېژاند (هویت) ارزښت لري. ملي ژبه له تاریخي احساس او ویاړه ډکه تېره زمانه منعکسوي. ملي ژبه د ملي بېرغ او ملي ترانې په شان د سمبول مقام لري، ملي ژبه د هغه ملت کلتوري ماهیت او اتیانیني، ملي ژبه د خلکو په منځ کې د ملي تړون احساس او ژمنه منعکسوي، ملي ژبه په خلکو کې د واحد ملت احساس غښتلی کوي، ملي ژبه خلکو ته خوند ورکوي او زړونه کوشه پړوي او په ملي ژبه د (ویلې کېدلو پټۍ) ده. امریکې ته melting pot یانې د ویلې کېدلو پټۍ وایي. زما په اند، په ټولنیز لحاظ امریکې

ته "د سلاتې کنډولۍ" ویلی شو، ځکه چې ټول ټال امریکه د بېلا بېلو نژادونو د سلاتې کنډولۍ ته ورته ده. خو پخپله انګریزي ژبه پکې هغې پټۍ ته ورته ده، چې بېلا بېل نژادونه په ښوونځي او پوهنځي کې په کلتوري لحاظ ویلې کوي او راتلونکي تړون او بریالیتوب ته یې سیڅوي. یو هېواد، چې ملي ژبه ونلري د ملي دولت په کفایت کې یې شک وي، یو هېواد، چې ملي ژبه ونلري، ملت به یې د یتیم احساس کوي. پردې ژبه ملي ژبه کېدلې نشي؛ خو رسمي ژبه کېدلې شي. ملي ژبه عمومي تړونکی او کوشپرونکی ژبه ده ملي ژبه اصلاً ملي کلتور برخه ده، نه د دفتر کلتور. ملي ژبه دولتونه ښکمرغه دي، چې رسمي ژبه یې په ولسي گراډه وي، یانې ملي او رسمي ژبه یې یوه وي. هغه دولتونه ښکمرغه دي، چې رسمي ژبه یې د ملي ژبې په خدمت او پالنه کې وي. هغه دولتونه ښکمرغه دي، چې په رسمي ژبه کې یې د بل دولت لاس نه وي، هغه دولت بد مرغه دی، چې رسمي ژبه یې د ملي ژبې سره په ټکر کې وي.

په کامرون کې انګریزي او فرانسوي دواړه رسمي ژبې دي او پاتې نورې د هېواد خپلې ژبې ملي ژبې دي. که د یوه هېواد په اساسي قانون کې یوه ژبه ملي ګڼل شوې وي، مطلب ورته رسمي ژبه هم ده. په سعودي عربستان کې په یوه سند کې لیکل شوی اساسي قانون نشته؛ خو عملاً عربي د هېواد ملي رسمي او دیني ژبه ده. د ایران د اسلامي جمهوریت په اساسي قانون

(۱۹۸۹) کې راغلي دي: (زبان و خط رسمي و کتب درسی باید به این زبان و خط باشد.) اټکل پنځوس سلنې (۵۰٪) ایرانیان په فارسي غږېږي. بله نیمایي یې په ترکي، عربي، کردي او بلوڅي ژبو غږېږي. عربي سره له دې، چې د سپېڅلي قرآن او مبارکو حدیثونو ژبه ده، د ایران په اسلامي جمهوریت کې رسمي ژبه نه ده.

اروپایي اتحاد EU دروېشت (۲۳) رسمي ژبې لري. فنلند دوه (۲) ملي ژبې لري: سوامي (فینسی ژبه) او Finlands Svenska یانې فنلنډي سویډني. په فنلند کې سویډني ژبه، چې شپږ سلنې (۶٪) ویونکي لري ددغه هېواد په هرځای کې اټبار لري، په مقابل کې یې پخپله فنلنډي ژبه، چې دوه نوي سلنې (۹۲٪) ویونکي لري، په ارته کچه کارول کېږي؛ خو هلته هر چېرې قانوني اټبار نلري، په فنلند کې ځینې پوهنتونونه یواځې په سویډني چلېږي؛ خو هلته داسې پوهنتون نشته، چې یواځې په فنلنډي ژبه چلېږي. ټول زده کوونکي باید سویډني زده کړي، څوک، چې د سویډني ژبې بری لیک ونلري، دولتي ماموریت به یې په برخه نشي. ورته شرایط په اقلیتي سویډنیانو باندې، چې فنلنډي ژبه زده کړي، په لږه اندازه اېښودل شوي دي.

په مالټا کې مالټایي ژبه، چې اکثریت پرې پوهېږي، ملي ژبه ګڼل شوې ده او د انګریزي سره غبرګه رسمي ژبه هم ده. په فلپین کې فلپینو ملي ژبه ده او د انګریزي

سره غبرګه رسمي ژبه هم ده. په پاکستان کې اردو، چې اته سلنې (۸٪) وګړي پرې غږېږي، رسمي ژبه ده. انګریزي، چې په پاکستان کې د سروالې پټې (نڅې) ژبه ده، هلته رسمي ژبه هم ده. د هند په اساسي قانون یا کوم بل قانون کې کومې ملي ژبې ته ګوته نه ده نیول شوې؛ خو هندي په اساسي قانون کې د هېواد رسمي ژبه ګڼل شوې ده. ایالتونه کولی شي، چې یوه یا څو ژبې د خپلو ایالتي حکومتي چارو لپاره رسمي معرفي کړي. لکه پنجابي، بنگالي، اردو، سانسکریت، که د مرکزي حکومت کوم لیک د هند ایالتونو یا سیمو ته په انګریزي ژبه استول کېږي، باید هندي ژباړه یې ورسره مل شوي وي. دلته وینو، چې انګریزي ژبه هم د هند رسمي ژبه ده. په فلپین کې هم سیمه ییز ټو ته اجازه ورکړل شوې ده، چې پخپلو اړوندو سیمو کې د رسمي ژبو په څېر وکارول شي. د تاجکستان رسمي ژبه تاجکي ده، د ازبکستان رسمي ژبه ازبکي ده، او د حکومت ماموران باید په دغه ژبه وپوهېږي. د ترکمنستان رسمي ژبه ترکمني ده، د زیمبابوې رسمي ژبه انګریزي ده. د ملیزیا رسمي ژبه بهاسا ملیایو Bhasa Melaya ده، چې اکثریت پرې غږېږي، په کمبودیا کې څېر khmer قوم ستر اکثریت (۹۲٪) لري او ژبه یې، چې څېر نومېږي

رسمي ژبه ده. د ولسي چين په شان، ماندارين Mandarin چاپي ژبه د تايوان رسمي ژبه ده.

ولي ژبني تګړونه:

اووه لس (۱۷) کلونه وړاندې د زېږيز کال ۱۹۹۱ پورې په سهيلي ترکيه کې په کردي ژبه سندرې ويل منع شوي وو. شپږ کلونه وړاندې زېږيز کال ۲۰۰۲ کې هغه پوهېدونکي (محصلين) د پوليس له خوا ونيول شول، چې په پوهنتون کې يې په کردي ژبه د تدريس غوښتنليکونه petitions د پوهنتون مسولينو ته وړاندې کول.

په ولسي چين کې د (تام او جيري) Tom and Jerry په نوم تلويژني کارتون ډېر مينه والان لرل. دغه تلويژني کارتون په جنگي پيشو او موډک راڅرخېده. د زېږيز کال دوه زره څلور (۲۰۰۴) پورې به (تام او جيري) د ولسي چين په سيمه ييزو ژبو (لهجو) غږېدل؛ خو ورپسې مرکزي حکومت په سيمه ييزو ژبو (لهجو) کې ذکر شوی کارتوني پروگرام منع کړ.

ياني نور يې نه غوښتل، چې تلويژني پروگرامونه دې په لهجو کې خپاره شي. ددې پر ځای تلويژني پروگرامونه د ولسي چين په رسمي ژبه ياني ماندارين (Mandarin) (putonghua) کې پيل شول. له دې لارې ولسي چين غوښتل، چې ماندارين (پوتونګهوا) ژبه د ملي پېژاند د سمبول په څېر تياوې کړي او د يو بل سره

سيمه ييزې ژبني سيالۍ د ملي پېژاند د کلک سمبول په قالب کې ويلې کړي. په ولسي چين کې لهجې له يو بل سره غټ توپيرونه لري، پوتونګهوا په ماندارين لهجه ولاړه ده او ماندارين د ولسي چين په مرکز بيجنگ (پخوانی پيکينګ) کې چلېږي. ياني پايتخت لهجه ماندارين رسمي اتيار لري.

شپږ کلونه وړاندې په زېږيز کال ۲۰۰۲ کې د سينګاپور حکومت په يوه کميډي فلمي لړۍ باندې د NC ۱7 برغولی کېښود، يانې څوک، چې اوولس (۱۷) کلن شوي نه وي، ددغې لړۍ فلمونه نشي ليدلی. په دغه کميډي فلمي لړۍ کې کوم بد څه نه وو، چې ځوانان په اخلاقي لحاظ بهي لارې کړای شي. د سينګاپور د حکومت دليل دا و، چې په دغه فلمي لړۍ کې (بدگرامر) Bad Grammar کارول شوی و، پورتني درې بېلګې موږ ددې پوښتنو سره مخامخ کوي: ولې د ترکيې حکومت ته ارزښت لري، چې کومه ژبه دې په پوهنتون کې وکارول شي؟ ولې د سينګاپور حکومت د (بدگرامر) مخه نيسي؟ ولې د ولسي چين حکومت ددې سره علاقه لري، چې کارتوني پيشو او موډک (تام او جيري) دې څنگه وغږېږي؟ ددغو درې واړو پوښتنو ځواب په يوه ټکي کې پروت دی: پېژاند (هويت) ژبه پيل دی.

"Language is the beginning it is part of who we are". (Rosen.


(نور په بله ګڼه کې)

پښتو او د پښتنو

مضر احتياط

محمد اسماعيل يون

دا کار ددې سبب شوی، چې دا کس د ژوند له ډېرو نعمتونو بې برخې شي.



استاد الفت وايي:

شمې اکا زموږ په کور او کلي کې په ډېرې هوښيارۍ مشهور و او هر چا چې به کومه مشوره غوښتله، ده ته به راتلل. دده د هوښيارۍ او احتياط يوه نښه دا وه، چې ده تر اخر پورې خپل کور ته برق راونه ووست او ويل به يې که کله برق شارت شي، نو حريق به واقع شي او کور به مې وسوځي.

پر هره ټولنه، چې افراط او تفريط واکمن شي، ټولنه له خپل انډوله وځي او د استاد الفت په اند د يوه پرځای دوه تنه تلفات ورکوي. مضر احتياط هم د تفريط يو ډول دی، چې زيان يې له افراط سره خپل انډول برابر وي، ځکه خود اسلام سپېڅلی دين د افراط او تفريط دواړه حالتونه مودود کړي او منځنی حد يې غوره بللی دی.

مضر احتياط نه يواځې يوه ټولنيزه ناروغي ده، بلکې د يو شخص د ځاني ژوند د ښېرازۍ او ودې پر وړاندې خنډ اچوونکې او رنځوونکې ناروغي هم ده. استاد الفت په ټولنيز ژوندانه کې د مضر احتياط پر ناروغۍ د يوه اخته کس حالت بيانوي، چې مضر احتياط يې د جرئت وزون ته تړلي او د اوها مو سيوري يې ورته پر ذهن خور کړي دي.

دده دا عادت و، چې په موټر کې به نه سوږېده او ډېر لږ ځای ته به هم پياده روان و، ځکه چې د موټر له چپه کېدل وېرېده او احتياط يې کاوه.

هو! دی له ډېره عقله پياده گرځېده او کور کې به يې رڼا هم ډېره لږه وه. د پښتو ژبې د خدمت او پالنې په اړه هم د ځينو پښتنو چلند دې مضر احتياط ته ورته دی.

يو شمېر روڼ اندي، سياستوال او نوم څرګندي پښتانه ددې لپاره له پښتو پالنې او ان پښتو يادونې او ګوښې څخه ډډه کوي، چې څوک ورته ژبپال او ملتپال (نشنلسټ) ونه وايي.

دوی داسې فکر وي، چې که يو ځل چا ورته نشنلسټ او فاشيسټ ووايه، دا تور خو نو بيا له (کفره) هم بدتر دی، بيا خو چې هرڅومره ځان سپين کړي، سپينېدای نشي.

د پښتو ژبې د ښمنانو له ډېرې پخوا نه د يو منظم او سنجول شوي پلان له مخې پښتو ضد چارې اوډلي دي. په دې ډول پښتو ضد هڅو کې يوه هڅه همدا يرغليز تبليغ او چلند دی، چې دوی يې د يوې اساسي وسيلې په توګه کاروي. دوی ټول عمر د پښتنو د ښېرازۍ رګونه زېږېښلي، د پرمختګ په لاره کې ورته خنډونه جوړ کړي او جوړوي يې، خو چې کوم انديال (شعوري پښتون) ورته

وايي، چې ولې؟ نو بيا پرې سم دلاسه د نشنلسټ او فاشيسټ تور پورې کړي. زموږ ځينې په زړه سپېڅلي پښتانه يې د مکارۍ په همدغه چپل کې راګير کړي او ان تر دې وخته يې د خلاصون لاره نه ده پيدا کړې. که کوم هڅاند پښتانه له دغه ژبني زېښاک نه د تللو رپۍ رپولی، نو بيا زياتو پښتنو او نا پښتنو پرې په دې پلمه د ملامتۍ اور پورې کړی، چې د هېواد د وروڼو قومونو او "ملتونو" ترمنځ بې اتفاقي او ژبني تضادونو ته لمن وهي. په افغانستان کې د پښتنو او د هغوی د ژبنو حقوقو د غصبوونکيو ترمنځ وروړي هغه د اوښ او لېوه د وروړی مثال لري.

وايي چې يو وخت د اوښ او لېوه ترمنځ د وروړی يو تړون شوی و، دواړه په يوه کور کې اوسېدل، له خپلو اولادونو سره يې ګډ ژوند کاوه، ټول به د يوې کورنۍ د غړيو په څېر اوسېدل. د دوی ترمنځ دا تړون هم شوی و، چې يو د بل اولادونه به خپل اولادونه ګڼي او توپير به يې نه کوي. هر چا چې د دواړو ترمنځ توپير وکړ، هغه به ملامت وي.

ژوند څو موده همداسې تېر شو، يوه ورځ لېوه او اوښ دواړه د سارا پر لوري له کوره بهر شول. څرنگه چې د دواړو لاس ته څه ورته غلل، نو وخت پرې ډېر تېر شوی و. هم د اوښ بچيان او هم د لېوه هغه ښه وږي

شول. د لېوه د بچيانو نور تاب رانغی، نو توپ يې کړ د اوښ د يوه بچي اورمې يې تاوکړ، وينه يې وڅښله او غوښه يې هم وخوړه. کله چې اوښ او لېوه دواړه کور ته راستانه شول، نو ګوري چې د اوښ د بچي يواځې پوستکي پاتې دي او بس. اوښ چې دا حالت وليد، نو له ډېر خپګانه يې چيغه کړه: (هله زما بچي) لېوه چې د اوښ (زما بچي) غږ واورېد، نو فوراً يې پرې نيوکه وکړه او ورته يې وويل، چې ته ملامت يې، ته د وروړی پر اصولونه پوهېږي، تا ولې زما او د خپلو اولادونو ترمنځ توپير وکړ؟ تا ولې وويل (زما بچي) آیا زما بچي ستا بچي نه دي؟

له ژبني پلوه د پښتنو او پښتو ضد کسانو وروړي همدغه مثال لري، په افغانستان کې پښتو او پښتانه تل په خپل حاکميت کې هم محکوم ول، هم محروم، خود ملامتۍ ګوته هم دوی ته نيول کېږي، هم يې ژبه زېږېښل کېږي او هم "فاشيسټان" ګڼل کېږي. که يو نا پښتون ټول عمر د پښتو، ژبني حقوقو زېږېښي او يو پښتون هسې وويل، چې ولې پښتو؟ نو بيا سم له لاسه ورته ووايي، چې ته ولې پښتو يادوي؟ دا خو نشنلسټي او مليتي مسايل دي.

د پښتو ضد ډلو ټپلو دغو هڅو، اغزن چاپېريال او نورو نادودو له فرهنگي او ژبني پلوه پښتانه پر څو ډلو وېشلي

دي:

۱_ يوهغه ډله پښتانه دي، چې خپله ژبه، خپل کولتوري، ملي او هېوادنی مسوليت پېژني، د ملت جوړونې په بهير کې د ژبې پر ارزښت هم پوهېږي او د افغانستان د ملي يووالي او خاورې د بشپړتيا لپاره د پښتو پر ستر اهميت او رول هم پوهېږي. دوی د انديالو هېوادپالو او ملت رغاندو پښتنو افغانانو په توګه د پښتو ژبې پالنه، بډاينه، وده او پرمختګ خپله دنده بولي او په دې لاره کې له هېڅ ډول هاند او هڅو ډډه نه کوي. دوی په دې برخه کې دومره منډې ترې کړي او کوي يې، چې آن خبره يې د ځاني ژوند د بلهاری (قربانی) تربریده هم رسولې ده. په حقيقت کې د همدغې ډلې د بې سارې قربانۍ، اند و هڅو برکت دی چې پښتو د پردیو له يرغليزو هڅو او د خپلو پښتنو د بې تفاوتۍ له چلندونو سره سره تراوسه ژوندۍ پاتې او لا وده کوي.

۲_ دويمه ډله هغه پښتانه دي، چې نه يواځې پښتانه پالي، نه يې وايي او نه يې ليکي، بلکې پر ضد يې هم دي. دا ډول پښتانه اکثره په پښتو ضد مورچل کې ناست دي او نورو پښتو ضد ډلو سره يوځای پر پښتو ډزې کوي. دې ډلې اکثره پښتو هېره کړي، ليک او وينا په بله ژبه کوي، د هغې ژبې له

لوست، وینا، موسیقۍ او خبرو خوند اخلې. خپلې شخصي، اقتصادي او نورې گټې هم په هماغه ژبه کې گوري. پښتو ضد ډلو تپلو لپاره دا ډول پښتانه د پښتو خپلو ډېره ښه وسیله ده. دا رنگ پښتانه په پښتو دښمنۍ کې له اصلي "ستمیانو" نه هم څو څپکه تېر دي. هر پښتون به یې ډېرې بېلگې لیدلې وي. دا ډله کېدای شي "ستمی پښتانه" وگڼل شي.

۳_ درېیمه ډله هغه پښتانه دي، چې د بې تفاوتۍ پر غونډۍ ناست دي. د نړۍ له ښه او بده خبر نه دي او هرڅه اسماني پېښې گڼي. په دې ډله کې اکثره نالوستي کسان راځي. مضر احتیاط کاري هم په همدې ډله کې راځي. چې د ډېر احتیاط له کبله ځانته د بې توپیرۍ حق ورکوي او دا لا هم پرې سرباري کوي. چې والله نو موږ ته خو دا او هغه ژبه یو شی دی. بې تفاوتانو کې د پښتنې ټولنې یوه غټه برخه راځي، چې نالوستي، ناشعوري یو شمېر روحانيون او نور پکې رانښکېل دي. په ټولیز ډول د پښتو په باب پښتانه پر همدغو ډېرو کټگورۍ وېشل کېدای شي.

شعوري پښتانه، پښتو ضد پښتانه او بې تفاوتان. اوس راځو دېته چې د ژبني فعالیت له مخې پښتانه په کومه کچه دي؟

د شعوري پښتنو ټول ځواک په دې برخه کې اوبه کېږي، چې له پښتو ضد پښتنو سره مقابله وکړي. د خپل ځواک یوه برخه له پښتو ضد پښتنو سره لیکنۍ او گڼۍ مقابلې ته بېله کړي او خپل وخت هغو ته پر قناعت ورکولو تېر کړي او بله برخه یې د ستمی پښتنو له خوا پښتو ته د وراړول شوي زیان جبران ته بېله کړي. نو که شعوري پښتنو ډېره توره هم کړې وي، ایل به یې دومره کړې وي چې د پښتو ضد پښتنو د هغو مخنیوی وکړي. بې تفاوتان و هسې هم وایي، چې ژبه موږ ته بې تفاوته ده او موږ پرې کوم کار نه لرو. که چېرې موږ د ژبني فعالیت له مخې د پښتون قوم هڅې وارزوو، کېدای شي ووايو چې دوه متضاد او متخاصم ځواکونه یو د بل پر وړاندې مبارزه کوي او په پایله کې یو بل دفع کوي.

یاني د دواړو وروستي حاصل صفر دی. په حقیقت کې د ژبني فعالیت له مخې د پښتنو فعالیت خنثی دی، ځکه چې یو مټ د بل مټ زور اوبه کوي او د درېیم گړي د گوزار د مخنیوي لپاره ورته کوم ځواک نه پاتې کېږي. د ژبني فعالیت له مخې کېدای شي پښتانه او پښتو ضد ډلې ټپلې په اعدادو کې هم افاده کړو.

د ساري په توگه دا خبره ټولو ته

څرگنده ده، چې په هېواد کې د پښتنو نفوس د نورو ټولو قومونو د مجموعي شمېر دوه برابره دی. یاني په هرو پېنځه لسو تنو کې لس پښتانه او پېنځه ناپښتانه دي.

اوس نو که موږ پښتانه یانې د ټول نفوس له پېنځه لس برخې نه لس برخې پر درېو برخو ووېشو، نو هره برخه به درې تنه شي (د یوه تن له محاسبې پرته) که چېرې په لسو پښتنو کې درې تنه پښتو ضد پښتانه او درې یې تفاوتان له دې شمېره وباسو، نو ټول به څلور تنه پاتې شي.

که چېرې موږ درې پښتو ضد پښتانه له ناپښتنو سره یوځای کړو، نو د هغوی شمېر به اتو تنو ته ورسېږي. د بې تفاوتانو رول به هېڅ نه محاسبه کوو، خو که چېرې هغه هم محاسبه کړو، نو د ناپښتنو شمېر به له دوی هم زیات شي، ځکه چې بې تفاوتان او مضر احتیاط کاري اکثره د تلې پلې ته گوري، هره خوا چې درنه وي، هماغې خوا ته ځان اچوي.

د شمېر له پلوه اته له څلورو سره مقابل دي. د ژبني فعالیت له مخې دا انډول ښیي چې په فرهنګي برخه کې د پښتنو تلفات باید درې ځله زیات محاسبه شي، ځکه چې یو کس له تا بېل شول (لومړی تلف)، دویم ستا له مقابل لوري سره یوځای شو (دویم تلف) بېرته

ستا په مقابل کې استعمال شو (درېیم تلف).

که چېرې په فزیکي جگړه کې د یو لښکر یو عسکر ووژل شي او د جگړې له ډگره ووځي، نو هغه په هماغه یوه تلف کې حسابېږي، ځکه چې د هغه رول نور د اید لپاره ختم شي، خود همدنگو ژبو او کولتورونو تلفات داسې نه دي، هغه لکه د پښتنو په شان هم ځان وژني، هم خپل قوم وژني او هم بل ژوند ساتي، نو دا تلفات څو ځلې (درې چنده) او ډېر درانه دي. د پښتو ضد پښتنو ترڅنگ بې تفاوتان او مضر احتیاط کاري هم د مقابل لوري په گټه دي.

څرنگه چې زموږ په ټولنه کې ژبني انډول د پښتو او پښتنو په گټه و، نو دا ډله کسان تل هغه کوي چې واکمن بهیر سره ملګري شي، ځکه چې د راحت احساس وکړي. پښتانه احتیاط کاري بیا په خپل کار کې د مضر احتیاط تر وروستي بریده ځان رسوي آن که چېرې په یو ژبني او فرهنګي چاپېریال کې د ناپښتو شتوالی اصلاً هېڅ مطرح نه وي او یا په هغه محیط کې هغوی بیخي وي نه، نو احتیاط کاري یې ددې لپاره گټې خوندي کوي، چې څوک ورته بیا نشلېست او فاشېست ونه وایي.

د ناپښتنو یو چلند دا هم دی، چې دوی په ځینو حساسو وختونو او مساپلو

دري ته ډېر خدمت کړی دی، خو هغوی بیا هم د نشنلېزم له توره پاک نه شول. که موږ په افغانستان کې درې ژبې ته د شوي خدمت او کار جاج واخلو، نو که د افغانستان له تاجکو نه د پښتنو ونډه پکې زیاته نه وي، نو کمه خو په هېڅ وجه نه ده. آیا بلې ژبې ته دومره ستر خدمت او خپلې ته دومره خیانت او له هغې سره د بې تفاوتۍ چلند به موږ د فاشېزم له نامنطقي تور څخه خلاص کړي؟ نه هېڅکله نه.

نوڅه باید وشي؟ ښه خبره دا ده، چې موږ باید خپل ځان وپېژنو، خپله حافظه ترلاسه کړو، نه خپل حق نورو ته وېشو او نه د نورو حقوقو تر پښو لاندې کړو. ښه کار دا دی، چې پښتانه دې پښتو ته خدمت وکړي او درې ژبې دري ته، که ټول پښتانه لکه د دنیا د نورو قومونو او یا زموږ درې ژبو وروڼو په څېر د خپلې ژبې خدمت ته وروانګي، نو بیا به پر څو برخو د پښتنو د وېش خبره هم له منځه لاړه شي. بیا به نو موږ هم نه په نورو ژبو کې مسخه کېږو، نه به له خپلې ژبې سره د خیانت په بیه د بلې ژبې د خدمت بار اوچتوو. نه به پر سلو ذهني او رواني ناروغیو اخته کېږو او نه به څوک رانه گېله کوي، ځکه چې نورو ته د خدمت معیار به د هغوی د خدمت په معیار پورې تړلی وي. که هغوی زموږ ژبې ته

کې له همدې ډول احتیاط کارو پښتنو څخه د پښتنو د استازو (!) په توگه گټه اخلې، ځکه هغوی پوهېږي چې که دوی د پښتنو پر ضد هر ډول هڅه وکړي، دا ډول اشخاص کوم غیرگون نه ښیي. د شعوري پښتنو مخه هم د افراطینو او ورځپاڼو په واسطه په ډېر ښه ډول نیول کېدای شي. په دې ډول په ژبنيو او فرهنګي مساپلو کې ژبني فعالیت ټول د دوی په گټه پای ته رسېده.

د احتیاط کارو یوه بېلگه به هم وړاندې کړو، زموږ یو دوست لیکوال و، گڼ شمېر کتابونه یې لیکلي ول، ده چې څومره مینه له پښتو سره لرله، همدومره ان تردې زیاته یې فارسي سره هم لرله. ده دا استدلال کاوه، چې پښتو باید د فارسي په غېږه کې وده وکړي او له فارسي پرته یې وده ناشونې برېښي. ده فارسي ژبې ته د درې ژبو او پښتنو خدمت د افغانستان د ملي وحدت په گټه کار باله، خو د پښتو پر وړاندې یې درې ژبې پر خدمت مکلف نه گڼل، نو ده ځکه د خپلې ذهني او فزیکي انرژۍ یوه درنه برخه د فارسي ژبې خدمت ته بېله کړې وه.

ده ان په پېښور کې چې یو بشپړ پښتني چاپېریال دی، د خپلې خپرونکې جريدې ژبني برخه په سلو کې (۶۰) فارسي او (۴۰) پښتو ټاکلې وه او د جريدې په سلو کې (۹۰) سرمقالې یې هم

په فارسي ژبه وې. د پښتنو له خوا پرده باندې ډېرې اصولي نیوکې وشوې، چې دا کار په هېڅ معیار برابر نه دی، خوده د زړه له کومې دا غوښتل چې زموږ درې ژبې وروڼه خوشحاله کړي، ځکه یې نوان په یو بشپړ پښتني چاپېریال کې هم د درې ژبنيو حقوقو ته په دومره درنه سترگه کتل.

ده په داسې یو چاپېریال کې کار کاوه، چې که آن درې ژبې هم د اخبار مدیر وای، درې به یې دې کچې ته نه وای لوړه کړې، ځکه چې د چاپېریال غیرگون ته به یې طبیعاً پام و، خو زموږ دې لیکوال خپل دا چلند که څه هم په څرگنده یوه بې انصافي او ناانډولې وه، خو بیا هم د افغانستان د ملي یوالي او د وروڼو قومونو په گټه باله او تر وروستي حده خپل دې اند او چلند ته رښتینی هم و، خو دومره تېرېدنې، زغم، صداقت، پر خپله ژبه ظلم او د بلې غوږنې بیا هم پښتو ضد اشخاص قانع نه کړای شول. د همدې شخص په اړه مې په کابل کې د یوه تن درې ژبې ورور له خولې واورېدل:

"او.... هم افغان ملیتی است چندین کتابش به پشتو چاپ شده است" دې سره سرې ته هغه متل راپاد شي چې "هندو سترې او خدای ناراضه" د دا ډول اشخاصو شمېر په لسگونو، په سلگونو ان په زرگونو وو، چې له پښتنو نه یې

په درنه سترگه کتل او د هغې خدمت یې خپله دنده بلله، موږ به هم د هغوی ژبې ته خدمت خپله دنده بولو او که نورو زموږ ژبه زېښته او غوڅوله، نو زموږ ښه سړیتوب به دا وي چې خپله ژبه وژغورو، خو د بل هم غوڅه نه کړو.

زموږ وروړي او دوستي باید پر انساني اصولو ولاړه وي، راکړه ورکړه مو باید پر عدل او انډول ولاړه وي، نه د اوښ او د لپوه وروړي، چې هم یې پېچان له منځه لاړ شي او هم په وروړي کې ملامت شي؟!

غزل

باقي جان ماما

که وخت راغی درنه وابه خلمه وار خپل لکه تا چې په ما وکه پټ گوزار خپل همدغسې یو گوزار به درته درکړم ته وباسه یو څو ورځې انتظار خپل په وطن کې دې سور اور راته بل کړی خپل مقصد دې که ترسره په کرار خپل په دوکه څوک افغانان تېر وېستی نشي پېژندلی یې دښمن دی دوامدار خپل په هرڅه باندې خبر زه باقي جان یم خپلو وروڼو ته مې وکه دا اظهار خپل ***

د زنداني شاعر

زنداني انگازې

وچې ترڅې چې په ما رازرغونې شي کله
چې مزار مې شي موبلې زه به مړ يم.

"خاطر ايریدی"

ژوند او مرگ د يوې سکې دوه مخونه دي. دا حقيقت هر سړي په ورين تندي مني. د عربي نړۍ ستر نابغه او فيلسوف جبران خليل جبران د پرون او سبا په اړوند داسې وايي: "پرون د نن خاطر او سبا د نن خوب دی. ډېرې پروښۍ کيسې او پېښې شته دي. چې د نن او سبا لپاره نه هېرېدونکې خاطرې دي او سبا په رښتيا سره چې د نن خوب دی." د همداسې يوې پروښۍ پېښې يادونه درته کوم، چې د نن او سبا لپاره نه

هېرېدونکې خاطرې ده، چې د تل لپاره به د کونې مېشتو فرهنگيانو او ليکوالو په ذهنونو کې د يوې ترڅې خاطرې او غميزې په نوم ثبت وي. هو، عبدالغياث حقميل درته يادوم، هغه حقميل چې د لوړې ونې، پراخې ټنډې او پراخ گوگل، ښو اخلاقو او د تاترې په څېر د لوړې او قوي ارادې څښتن و. هغه حقميل، چې د ۱۷۸۹ لمريز کال د زمري د مياشتې په ۱۱مه نېټه، چې د اگست له لومړۍ نېټې سره سمون خوري، د خاص کونې په مربوطاتو کې د وسله والو له خوا وټېټول شو او د څلور مياشتو په اوږدو



عبدالغياث حقميل له خپلو نږدې خپلوانو سره

کې يې ورته راز راز شکنجې ورکړې او د ليندۍ په لومړۍ نېټه، چې د نومبر له ۲۱ سره سمون خوري، د جمعې د ورځې په ماښام د وسله والو له خوا په ۲۲ گوليو سره شهيد کړای شو او له دې ارمانجنې

نړۍ څخه يې په داسې حال کې سترگې پټې کړې، چې زيات شمېر شعرونه ترې پښتو ادب ته په ميراث پاتې شول. د خاص کونې د کاريې کلي د ليندۍ په دويمه نېټه د حقميل له دوستانو او خواخوږيو څخه ډک و، په داسې حال کې چې د ټولو سترگې په اوښکو نمجنې وې. د لوی خدای له دربار څخه هغه ته د جنت الفردوس او پاتې کسانو ته يې د صبر جميل غوښتونکي شول. حقميل د کونې ولايت د خاص کونې ولسوالۍ د کاريې په کلي کې پر ۱۳۳۳ ل کال د سيدا گل په کور کې دې نړۍ ته سترگې غړولې وې. د حقميل د ياداشت په کتابچه کې د هغه پخپل قلم ليکل شوي، چې زه د ښوونځي په اتم ټولگي کې وم، چې له سياست سره اشنا شوم او په سياسي غونډو، مظاهرو او احتساب کې مې گډون پيل کړ. حقميل پر ۱۳۴۰ ل کال د خاص کونې په لومړني ښوونځي کې شامل او پر

۱۳۴۷ ل کال ترې فارغ شو او د همدې کال په اوږدو کې د ننگرهار دارالمعلمين ته داخل شو او پر ۱۳۵۰ ل کال چې د خاص کونې لومړنی ښوونځی لېسې ته لوړ شوی و، پکې د دولسم ټولگي زده کوونکی شو. پر ۱۳۵۳ ل کال د تلې په مياشت کې ترخيص شوی، بيا په کورنيو چارو وزارت کې د يوې ازموينې له ورکولو وروسته د ميدان وردگو ولايت د بهسودو ولسوالۍ په امنيه قوماندانۍ کې د جزا کاتب مقرر شوی. د ۱۳۵۵ ل کال په وروستيو مياشتو کې د ميدان وردگو ولايت د امنيه قوماندانۍ د امریت په دفتر کې کاتب مقرر شوی، بيا نو زموږ د هېواد د آزادۍ په اسمان تورې ورځې او لېرې رادېره شوې، يانې ۱۳۵۷ ل کال راغی او پر ۱۳۵۸ ل کال سور پوځ پر افغانستان يرغل وکړ، چې ورسره سم ځينې هېوادوال د مرگ کنډې ته او ځينې نور بيا د پلچرخي او دهمزنگ په څېر زندانونو تورو

تمبو شاته ورټېل وهل شول او ځينې نور بيا د پليگون په څېر د مرگونو ځايونو خوراک شول، چې حقميل هم دغه غميزې وځاپه او د پلچرخي زندان تورې کوټې يې وروښودلې، يانې د ۱۳۵۸ ل کال د سلواغې له ۲۲ مې څخه د ۱۳۷۰ ل کال تر وروستيو شپو ورځو پورې، چې پوره دولس کاله کېږي، حقميل له بنده خلاص او د کابل په مکروريانو کې يې د خوراکي



عبدالغياث حقميل له خپلو اولادونو سره

توکيو دوکانگۍ جوړ کړ او بيا نو د دويم ځل لپاره بدبختيو افغانستان ته مخه کړه او د واک او چوکۍ په سر ځينود قدرت وپړيو افرادو ترمنځ شخړې روانې او کورني جنگ ته لمن وهل کېده، چې حقميل بيا په هېواد کې پاتې کېدل لازم ونه گڼل او د پاکستان پېښور، کراچۍ او بيا د پنجاب د گجرات ښارگوټي ته کډه شو.

د پاکستان د کراچۍ په ډکه کې يې د ۶۰ کلدارو په مقابل کې ورځ مزدوري کوله، خو په افغانستان کې يې له چا سره د واک په سر په شخړو او جنگونو کې برخه نه اخيسته. په افغانستان کې د نوي حکومت په راتگ سره هېواد ته راستون شو، په کابل او بيا کندهار کې د عکسونو

د فلم پاکولو او په هغې پورې د اړونده لابراتوارونو د يوه شخصي شرکت (کونیکا) کارکوونکی وټاکل شو. بيا د کورنيو چارو د وزارت د لزوم ديد سره سم په جلا جلا وختونو کې د هرات د ادرسکن ولسوالۍ او د کونې ولايت د چيچې درې، نرنگ او په دې وروستيو کې د مرورې د ولسوال په دنده گومارل شوی و. له دندې څخه کور ته په رخصتۍ

بدل کې له مانده د يوولس لکه پاکستانيو روپو غوښتنه وکړه، کله چې دغې غوښتنې ته مثبت ځواب په ځان کې ونه ليد، نو له ناچارۍ مې د کونې والي صيب ته لاس اوږد کړ او هغه په داسې ترينځ انداز ځواب راکړ، چې ما ترې د داسې ځواب تمه نه لرله، هغه وويل، چې: تا خپل ورور په پاکستان کې کښولی دی او ته په دې پلمه له ما څخه روپۍ غواړې.

د محمد شير په مخ، چې اوښکو لارې جړې کړې وې، راته وويل: د کونې والي له رسنيو سره په خبرو کې وويل، چې حقميل په شخصي معامله کې نيول شوی او بيا د دولت په مخالفينو خرڅ شوی دی، چې په همدې اړوند دولت دوه تنه نيولي هم ول، چې بيا يې خوشې کړل، نو دولت دغه دوه تنه ولې پرېښودل که ځواب يې دا وي، چې په هغوی شواهد نه ول، نو بيا د کونې والي په کوم دليل دا خبره کوي، چې حقميل په شخصي معامله کې نيول شوی و؟

يو تن ديني عالم د حقميل د خيبر ښېگڼو د کارونو په اړه وايي: حقميل چې به کله معاش واخيسته، نو د منگوال لېسې ته يې له ۲۰۰۰ څخه تر ۴۰۰۰ روپو پورې د خپلو ستونزو د حلولو په غرض بخشش ورکاوه.

حقميل په مورنۍ ژبه سرېره په دري، اردو او انگليسي ژبو پوهېده. د حقميل کوچني ۱۳ کلن زوی سباوون راته وويل، چې زه داسې نه احساسوم چې گوندې زما پلار شهيد شوی، بلکې زه فکر کوم چې هغه لا بندي دی او که خيبر وي لوی اختر ته به راخلاص شي.

دا چې حقميل يوه سياسي، ټولنيزه او فرهنگي څېره وه، نو غوره برېښي چې په فرهنگي اړخ يې لږه يا ډېره رڼا واچوو. د شاعر په اړه جبران خليل وايي: شاعر د هغو ځانگړيو ځانگړنو لرونکی دی، چې له خپلې لوړې نړۍ څخه د نغمه ويونکي په توگه دې نړۍ ته رااستول شوی، که درناوی يې ونه کړو، خپل وزرونه به وځنډي او په الوتو الوتوبه خپل هېواد ته ستون شي.

هو، حقميل هم د ځينو خاصو ځانگړنو لرونکی و، چې له خپلې لوړې او رنگينې نړۍ څخه دې نړۍ ته د نغمه ويونکي په ډول راغلی او ډېرې نغمې يې په دې ارمانجنې نړۍ کې د يوه تلپاتې يادگار په توگه پرېښودې او خپله د ادم له اولادې څخه خپه او همدوی يې وزرې ورماتې کړې او په ماتو وزرو له دې نړۍ څخه خپل اصلي هېواد ته ستون شو.

هو، هغه به بيا رانشي او د نغمه ويونکيو په ډله کې به يې ځای تش وي. له حقميل څخه زيات شمېر شعرونه پښتو ادب ته د يادگار په توگه پاتې دي، چې کولای شو په دوو برخو يې ووېشو: يو د زندان د مهال شعرونه او بل

یې د هغه وخت شعرونه، چې لا خو ترې خپله ازادي نه وه سلب شوې.
د زندان د مهال شعرونه یې ټول درد، سوي سوي فریادونه او د آزادي د ورځو شپو پسې ارمانونه په ځان کې رانغاړي. دلته غوره برېښي، چې د بند د مهال شعري بېلگې یې ولولو:

یو نامعلومه سرنوشت ته تنظر یمه زه
قسمت به څه راسره وکړي دې سوچونو کې یم
هو قسمت هغه څه ورسره وکړل، چې
کېدای شي د انسان شپږم حس یې هم
اټکل کړي و.

د زندان له تورو شپو او د زنځیرونو له شرنګا سره سره بیا هم نه ناامیده کېږي، دا هرڅه د تقدیر او قسمت کارونه بولي او وایي که لوی الله ته منظوره شوه، نو زنځیرونه به یې خلاص شي.

ولې بیا هم ناامیده غوره نه یم
دا قسمت دی چې رسېږي نن سبا
پاک الله ته که منظوره شوه غیاثه
زنځیرونه به خلاصېږي نن سبا
دا یې هم د زندان له تورو تمبو شاته د کوچني اختر په ورځو کې ارمانجنې لنډۍ لیکلي دي:

زما زامن دې په ژړا کړه
دا ستا زامن دې خدای تعالی وژړوینه

ظالمه غبرګ زامن دې مړه شه
زما زامن دې په ژړا پرې ایښي دینه

زامن مې دواړه مور ته ژاړي
پلار خو بندي دی موږ ته څوک جامې کوینه
د شعر بله بېلگه یې ولولو:
یو انسان راوستلېم دلته
رانه پاتې ازادي شوه ځکه هلته

ما هېڅکله د بل چا نه ده خوړلې
لږ او ډېره مې پخپل لاس ده گټلې
یو د مینې محبت کور مې ودان و
هر یو غړي د خپل کور راباندې کران و
گوزاره به مو کوله پخپل ژوند
زموږ سپور سوکړک سببه لره خوند

یوه نښه، دوه زامن مې پاتې کور کې
دوی به سوځي لا زما د بېلتون اور کې

په شته پلار کې مې زامن شول یتیمان
د دېوال چنې ته ناست به وي خواران

چا به یې اوښکې پاکې کړې وي کنه وي
وچه سپوره به یې خوړلې وي کنه وي؟

حقل تر داره لا، خو د بل اسرې ته
یې ونه کتل او افغانیت یې تر وروستی
سلګۍ پورې په وینو وپاله:

وايه نه وړم ترې که جگ شم غرغړې ته
سر مې غوڅ شي له تنې پروت یم/رې ته
بیا به هم/افغانیت په وینو پالم
نور کتلی نشم زه د بل اسرې ته

حقل یو ځل د یار کوڅې ته په تګ
سره د رقیبانو زړونه چول غوښتل، ځان
یې په سرو وینو ولوباوه، ترڅو یې له
وینې څخه د وطن پیغلې په تندي باندې
خالونه کېږدي:

یو ځل د یار کوڅې ته ځم نوره توبه ویاسم
د رقیبانو زړه چوم نوره توبه ویاسم
چې د وطن پیغلې ترې کېږي په تندي خالونه
ځان په سرو وینو لمبو نوره توبه ویاسم

حقل تل رقیب ته ویل، چې پښتون
سربه مې درته ټیټ نکړم، هسې راته
زولنې مه شرنګوه:

مه شرنګوه د زولنو سرونه
ټیټېږي نه د پښتنو سرونه
چې د کوربه واک د مېلمه سره وي
ورک دې شي هاغو کورنیو سرونه

او زامنو خو به یې د هر سبا په راتلو
سره ویل، چې:

که چا خبر دې راتلو زموږ مالت ته راوړ
لار به جارو کړو ستا لپاره د بڼو په څوکو

د لیکنې په پای کې د حقل یوه
څلوریزه راوړم:
چې پخپله خاوره مې شي نو سړی شي
چې د خټې پسې لاړ شي هغه سپی شي
سپیتوب او د سپیتوب توپیر ته گوره
یو اتل د زمانې او بل پردی شي.

ادراک

لایق زاده لایق

چې کوم خوا ښکاري تصویر مې د جانان ښکاري
ماته د ژوند په ښایستونو کې خپل ځان ښکاري

ستا په رخسار چې د حیا رنگونه لوبې کوي
په هره ساه مې د وفا رنگونه لوبې کوي
بندل بدل راته نازونه د ارمان ښکاري
ماته د ژوند په ښایستونو کې خپل ځان ښکاري

دا لېونتوب زمانه نور محبتونه غواړي
د رواجونو نه ښکاره بغاوتونه غواړي
د زړه دنیا مې ځکه ټوله په لېزان ښکاري
ماته د ژوند په ښایستونو کې خپل ځان ښکاري

په سترگو سترگو کې د مینې په نفمو پوهه شوم
د پېغلتوب په ناقاره تقاضو پوهه شوم
لایقه هر خوا د خوښوونو پرېشان ښکاري
ماته د ژوند په ښایستونو کې خپل ځان ښکاري

د ستورو کاروان

غزل

رحمت شاه ساپل

د ریډي داغ مې د گلاب د زړه پر هر له یورو
دریاب د وینې مې د وینې سمندر له یورو
په سپینو ونه شوه، ځان لوګی کومه ورته
یار مې د خپله لاسه ډک ټوپک نظر له یورو
ډډه د خپل وران کلي کوم بټکي ته ووهه
په چا اختر د خپل خپل جوړ کلي اختر له یورو
د خپل وطن هر یو گوټ پیر راته قاتل ښکاره شو
زما لالی روزگار د هغې دنیا سر له یورو
څه تنده غړې شوې د ژوند د کلو لارې کوڅې
نه مازيګر راغی نه چا منګی گودر له یورو
چې نه یې گل پېژندو، نه زما د مینې جذبه
ما د خیالونو سپرلی داسې مرور له یورو
زما د څو ملالو اوښکو اخري سر مایې
ما څاڅکی څاڅکی ستاد چم کنډر کنډر له یورو
ذات پرستي څومره هوښیار څومره ساده کړي سړی
چې د خپل کور خبر مې د ټولې دنیا شر له یورو

غزل

ډاکتر خالق زیار

اخلم په یو غم پسې بل غم څمه
زه د کور په لوري د صنم څمه
لارې د حالاتو دورو ونيوې
اوس په مینه نه ځم په قدم څمه
داسې مې نو ایستې توبه هم نه ده
اوس هم مېخانه ته ځم خو کم څمه
هسکه غړی تګ مې شناخت شوی دی
خدای مه کړه چې سر به چرته ځم څمه
غر مې ستاد غم را په شا کړی دی
نه مې څوک زیږگی اوري نه شم څمه
زه د مسیحا د کوره هم خدایه
هر وارې چې ځم په زړه کړم څمه
ماته د هوارو لارو مه وایه
زه د گړنگو په سر سم څمه
ژاړم خپل ټوټې وجود ته ځای په ځای
زیاره چې کابل ته په تورخم څمه

غزل

اباسین یوسفزی

هر څوک زما غوندې ساده نه وي چې زیار وباسي
خلق پښتو مختو په تندر ولي کار وباسي
دا استحضال دی د پردو که بې حسي ده زموږ
څه چل خوشته دی چې ټوټې مو هر سار وباسي
دوی هر ه نزا ته په لنډو د رسېدو قایم دي
پښتانه څنگه په سمسور پټي کې لار وباسي
د داسې باغ به اخر څوک څنگه پالنه وکړي
مالي پخپله سمسور بوټی مېوه دار ورسې
دا چې په ځای د محبت په زړ او زور پسې ځي
د وخت د پوښ نه به څوک دغه مهار وباسي
سکینه روره د شین سترګې په وینا مې وژنې
پښتون ایتم هرې غوټې نه د کوکنار وباسي
یقین مې نشي چې بل څوک هغه مقام ومومي
چې خپل وطن له کومه وینه یو فنکار وباسي
چې به درڅو د پښتونخوا ورته بلی ساتله
ادم لگیا دی د رباب نه هغه تار وباسي

غزل

توربان کسکر

غم د اشنا زما په زړه تېرېږي
زه ورته گورم په کوڅه تېرېږي
زه ورته گورم په سلګۍ وهمه
څه چې کوي په زړه مې څه تېرېږي
یو ځل که وڅېژم په دار پانسي شم
په رڼا ورځ راته چاره تېرېږي
وايي کسکر توربان څه به وکړم
آشنا زما چې په کوڅه تېرېږي

د کار سر

اکبر فان الله کوټوال

دا ولس دی زورولی یوه د مار سر
دې نیم ژواندو ته پکار دی یو د کار سر
چې زموږ دا ټیټ ولس پکې امېل شي
خدای به راکړي اخر گوټو کې د تار سر
اوس چې وار یې د خپل سر پردو ولاړ دي
هم هغوی دي شروع کړی د قیما سر
چې د وخت په ژبه اوس هم نه پوهېږي
له دې تنه خو بیا ښه دی راگوزار سر
راشې ټول به یې شریک په کانونو ولو
افغانانو چې مونده مو گناهگار سر
اوس کتاب کړئ رابرسېره قلم پورته
نور شروع کړئ ددې بڼې د لاله زار سر
د کوټوال د هیلې دومه مرسته وکړئ
چې په زړه کې یې راټول شي د پرهار سر

غزل

عزیز الله عزیز

په زړه مې غشي وروي داستا څمارې سترګې
پر پرده چې مړ شم وانه روې خونکارې سترګې

پرواه مې نشته که پرې نور زخمي زخمي شمه زه
ځکه چې ما به یادولې حسدنډې ست گې
لکه مجنون ورپسې څېرې گرېوان وگرځېدم
په غټ نصیب مې ولیدې دا مړې دارې سترګې
د خدای دپاره مخ دې اخواه دېخوا مه گرځوه
ما پرې شهید کړه بیا دې واړوه نامدارې سترګې

عزیزه خیر دی که زه په سینه چک لگوي
یو ځل دې غلي راښکاره کړه چمچه مارې سترګې

د نشتربابا په یاد کې

عزیز الله ماموند "صادق زوی"

زه هم پښتون یمه بابا ستا په قدم څمه
کېږم نه په دغه لاره سیده سم څمه
که نن پښتو رانه څه غواړي سپومه یې نه
د جنگ میدان ته په الله خورمه قسم څمه
ددې پښتو د پرمختګ او سوکالۍ لپاره
زه ننواټی پښتنو له چم په چم څمه
څوک پېښور کې ژاړي یا په کابل کې مړه شول
ټول پښتانه دي چې پالم ورسره غم څمه
غماز زموږ کور کنډرې او وېجاړ وېجاړ کې
توره رااڅلم چې دا سر یې کړم قلم څمه
بابا چې ته رانه په کور کې هم خوشحاله اوسې
سر ور کومه خو پښتو ژوندی ساتم څمه
عزیز مېن دی د پښتو په هر غزل او ټپه
یا چې سندرې کې یادېږي یار صنم څمه

اور لرونی نظر

شفیع الله تاند

نور دې بانه زما د زړه په وینو مه رنګوه
د مرګ له پاسه مې قاتل جانانه مه زوروه
دا ښکلې اوبښکې دې له سترګو چېرې توی مه شه
شبنم دې ونه ویني گل له خانه مه شرموه
د څمارو سترګو دې ځل روڼ اوسه تل لالیه
ایره دې شم خو اور لرونی نظر مه اړوه
ستا په کېږو برنډو کتو کې راته مرګ ښکارېږي
نن راته بیا جانانه بله پلمه مه جوړوه

غزل

سید آغا میاخیل

روح مې والوڅي د تورو غرو تر څوکو
هلته کېښي شي ژړا په کوکړ کوکو
لکه دیو لکه لېوان دي ځینې خلک
دا غریب ولس وهي په خپلو نوکو
زموږ د کلي غله هم لارل شریفان شول
چې ماره نه شول د تورې شپې په شوکو
که موته د کوره ووڅي تورابانه
موږه خوښ یو په پیرګو او په ترکو
تلل نور کوي په خپله طبعه خلک
موږ راغلي یو په ټول کې د املو کو
مینه غواړي دا مرغۍ موهم میاخیله
زېږې پانې ګرځوي دوی په مښو کو

غزل

ف. حیامي، اسمار

ښه پوهېدمه چې کوزار به کوي
زما په زړه کې یاره لار به کوي

زړګیه ما درته دا ویلي وو کنه
چې مینه کړې نو انتظار به کوي
رېباره غوښې به د زړه درکړم خو
که د یار کلي ته تلم څار به کوي
ښه به جار ووايه جانان مې دی دا
جانانه دغسې اقرار به کوي

ما حیامي په تایقین کړی دی
دغسې ته په ما اعتبار به کوي

غزل

خیر محمد زهیر اسماری

د خوشحالی په امید څم خو په غمونو اوږم
د ژوند په لاره کې مدام په کېږلېچونو اوږم
دې خپل ټپي ټپي احساس له د درمان په لټون
خومره چې ګرځمه نو هومره په دردونو اوږم
ما د خوښۍ کوڅه پیدا نکره په دې کلي کې
چېرته چې ورشم بس په سترو فریادونو اوږم
ځواني مې وخوړه په کم عمر سپین بریږی شومه
مخکې له وخته د خپل ژوند په پړاونو اوږم
د بې وسۍ دریاب اخیستی یم لا څو پورې به
لکه کشتي دغري خورم په توپانونو اوږم
نصیب مې څوار دی که تر خپله وسه هڅه وکړم
ایله بیله د کوم قارون په ذکاتونو اوږم
زه اسماری زهیر یو داسې ازلي بدبخت یم
چې ترې امان غواړم په هسې جنجالونو اوږم

غزل

عبدالحکیم حیران/کابل

مینه چې مې لاره داغیار په غېږ کې وخته
هیله مې اېږه شوه د انکار په غېږ کې وخته

وېي کېږو اقرار ښه یې وعده د وفا وکړله
خېژي په وعدو هم د اقرار په غېږ کې وخته
یادې کړو سګندلاس یې د عشق په کتاب کېښوده
مات یې کړ قسم بیا د انکار په غېږ کې وخته
لارو دراتلو ته یې اوتر اوتر کاته نظر
ساه د تلوسو د انتظار په غېږ کې وخته

نه ګناه زماوه نه د یار نه داغیار ګناه
غلا ټوله جېړانه د رېبار په غېږ کې وخته

غزل

اجمل ښکلی

د ژوند تیارو خپلي یو، رڼا پېښه راوکره
بدرنگ زړونه مو ښکلي کړه، ښکلا پېښه راوکره
کلونه عمر تېر شو په پرون کې رالیسار یو
زمونږه پسمانده ښار ته سبا پېښه راوکره
ستا نوم له ښکلیو هېر دی په جفا عادت شول
لېږ ځان خو ورته وښیه وفا پېښه راوکره
زموږ د چم هوا ستا له خوشبو سره عادت ده
زموږ د چم گلاب گلاب ښکلا پېښه راوکره
مودې وشوې چې بیا دې له کتو برخمن نشوم
لېږ زړه ته رانېږدې شه، لېږه بیا پېښه راوکره
ما دروغ ګڼلو غم، زما په مینه ایمان نه و
دې دواړو ظالمانو خو رښتیا پېښه راوکره
اجمل به د الفت نښه سور گل مخې له وروږم
زموږ ویرځلي چم ته که خدا پېښه راوکره

غزل

عصمت الله ملنگ

د زړه ټوټې مې په انکار وختې
اجل نیولې وې په دار وختې
په شمع وسوې د پتنگ وزرې
وړې سلګۍ یې په قرار وختې
په زړه مې وشوې د اعدام فیصلې
بې له ثبوت په اقرار وختې
تپه تیاره مې شوه د زړه نړۍ کې
د غم لښکرې مې په ښار وختې
بې ګناه سترګې خو مجرمې نه وې
چې جنازې یې په یو وار وختې
بس حوصله مې نوره پاتې نشوه
عصمت غزلې په تلوار وختې

غزل

محمد ابراهیم حتمل ساپی

خدایه ښاپېرۍ په کلي راوله
هغه گل غوټۍ په کلي راوله
بیا کړه دا نور تم کوڅې رڼا رڼا
نن هغه سپوږمۍ په کلي راوله
تله په قدمو لکه کوتره به
هغه بغدادی په کلي راوله
اوس دغه یو سوال مې کړه قبول خدایه
یو ځل شین خالی په کلي راوله
زه ترې د ټپي زړګي بدل اڅلم
هغه پنجابی په کلي راوله
کړم چې پرې حتمل ساپی ژړا خدایه
اوبښکې او سلګۍ په کلي راوله

غزل

سعدالله ظفر/پېښور

زما ځان زما زړګۍ شولې جانانه
اوس ایله د کار سړی شولې جانانه
ته چې لارې کلي ټول خزان خزان شو
خو چې راغلې پسرلې شولې جانانه
تا به پرېدمه بل ښکلی به جانان کړم
دا څه وایې؟ لېونی شولې جانانه
اوس به نه مړورېږي نه به ناز کړي
اوس ماشوم نه یې زلمی شولې جانانه
د راتللو چې دې واورې زړه مې رپي
په والله چې سم مرګی شولې جانانه
چې موزوونه، روح او وینه سره ګډ دي
عجیبه ده چې پردی شولې جانانه

چې په اوبښکو کې لمبېږم

سید عیدالله نادر

د خودی مقام ته هغه وخت رسېږم
سر ترپایه چې په اوبښکو کې لمبېږم
چې ځان وګورمه کله د پښو خاورې
بې اختیاره په خپل حال باندې ژړېږم
کله ځان راڅخه ورک شي په لټون کې
یو ګری چې په مانا کې زه ډوبېږم
عاجزي چې مخامخ سترګو ته راشي
په محفل کې لکه شمع ویلې کېږم
دا چې زه یم په ټول عمر ژړغونی
د فاني دنیا په مکر ښه پوهېږم
صاحب دل په دې خبرو باندې رسي
د غافل په نظر هسې زه وپېږم

غزل

حمیدالله حمید

په دې سترګو څمارو مې ولې، ولې؟
د راکټو په ګولو مې ولې، ولې؟

اول وښایه ګناه بیا مې پانسي کړه
لېونی په تمانجو مې ولې، ولې؟
ما غریب باندې لېږ رحم اشنا وکړه
د همزولو په منگو مې ولې، ولې؟
په مشین باندې مې وله خپه نه یم
په ملاکو سترګو مې ولې، ولې؟
خیر دی مینه که له ما سره د زړه نه کړي
په خورینو منگوټو مې ولې، ولې؟

زما حمید چې کله زړه په تا مېن شو
دا ګناه مې راته معاف کړه په غرګو مې ولې، ولې؟

خپلو شاعرانو، ادیبانو فنکارانو ته

اجمل خټک

زما د گل وطن د فکر و فن خوږو ملګرو
د رنگ او د شعور د رڼاګانو سړو بڅرو
ای څه شوی، څه شوی، څه شوی، چرته لارې که اوده شوی
غټانو رانه وخورئ که بې اجله مړه شوی
د غر په دغه لوړ سر چې دا سپین ستوري ځلېږي
دا مستې پلوشې یې رڼې اوبښکې دي ژړېږي
د لوی وطن ښایست مو دلته لوټ هلته تالا شو
زما او ستا پښتو او غېږت لار د چا او چا شو
دا ولې مو ژوندون راته تنور لکه سور اور دی
دا ولې مو د پلار نیکه خپل کور راته نن ګور دی
دا ولې مونږه هرڅه، هرڅه یو، ولې هېڅ نه یو
لېږ وغړوئ سترګې په دنیا کې مونږه څه یو
دا ولې دا څه وشو څه روان دي دا څه کېږي
ترڅو به دا اسمان رااپوټه په موږ خرڅېږي
بس وشوه، وشوه، راشی وګورئ جهان ته
خپل کور خپلې پښتو ته، خپل سبا ته او خپل ځان ته

راځی د خپلې وینې، مینې، ډکه خاوره ښکل کړو
راځی دا تنور شوی جنت گل کړو، گل کړو، گل کړو
قلم ته مو د خپل بابا، د تورې ځلاور کړو
وطن ته مو د تنگ او پت د مینې رڼا ور کړو
ادب د تاترې د سرد ستورو پلوشې کړو
هنر د اباسین د ملغلرو شني چپې کړو
شعور مو د غېرت د ډک هډونو ولولې کړو
دا فن مو د ژوندون د گډاگانو زمزمې کړو
د خپل ښاپسته وطن په ټپو مسته دافضا کړو
دا خوار سپېره خیرن ماحول، موسکا، موسکا، موسکا کړو
د فکر و فن لالونه مو ایرې پټوی نه شي
د تنگ و پت زخمونه په چل ول جوړېدی نشي
راځی چې د وطن ارمان شعرونو کې نغمه کړو
راځی چې د غېرت دا پرهرونه سره غنچه کړو
زما د گل وطن د فکر و فن خوږو ملگرو
د تنگ او د شعور د رڼاگانو سړو بخرو
دا ستاسو د قلم، شغلې به مینه د وطن شي
ولس به هم ژوندون شي هم ښکلا شي او هم فن شي

شیر خان درانی

ستا کمې به پوره نشي تر قیامت
تاتره وې تاتره د تنگ غېرت
د قلم نه دې قربان سوچ نه لوگی شم
ستر عاشق وې د افغان ملي وحدت
لوڅې پښې دې مزلونه په ازغو کړل
په تکل وې پښتون قام له د راحت
د بچو نه درته گرانه پښتونخوا وه
تر مرگي دې پرې ونه کړو مصلحت
ته امید وې د سحر د رڼاگانو
د سبا ستوري نه لوړ وې په عظمت
تر اېده به یادېرې تر اېده
په خلوص، وفا، ایشار او محبت
د شعرونو نه دې داسې محسوسېږي
خبردار وې په انجام د خپل ملت
تابه وې ستاسو بقا په کلک تړون ده
جدا نشي د یو بل هېڅ قیمت
د ډالرو په تیارو کې رانه روک شو
د سبا ستوري ځلنده نصیحت
لږ راستون شه لږ راستون شه کبیر جانه!
لږ او بر درته یو شان یو ملامت
د آمو نه تر جهلم او رونه بل دي
پښتانه پراته په وینو کې لت پت
اوبښکې وچې د خیبر او هندوکش کا
کړه په گوته پښتنو ته حقیقت
کفن وشلوه راپاڅه کبیر جانه
د پرون نه دې نن زیات دی ضرورت
د نفاق او رونه مړه د پښتونخوا کا
پرېسته شه لږ او بر کې د رحمت
د قلم خاوندان ډېر دي درانیه
کبیر ستوری ستر امام و د وحدت

گل محمد مسرور ساپی

ستوری د ادب د دنیا ستوری و
ستوری رښتیا باندې رښتیا ستوری و
ستوری څه یواځې د بصیر، نصیر، نسیم نه و
ستوری ستا او زما د هر چا ستوری و
ستوری ورورولي مینه خلوص وو بس
ستوری ژوند د ژوند نه پیدا ستوری و
نه یې و په زړه کې څه نفرت کرکه
کرکې د نفر نه صفا ستوری و
نر مه سخته هر حالت کې روڼ تندی
هر حالت کې خدای نه رضا ستوری و
کړه یې د خپل ذات ټپه په جاره تل
څار د ذات له نومه فدا ستوری و
گل لکه د خپل عمل په زور باندې
یو شان د اشنا او نا آشنا ستوری و
الفاظ لکه د لیک په سپین کاغذ د ژوند
لاس د هر قاري کې گویا ستوری و
و د ابدالي، محمود، خوشال بچی
پوره هم په دې وصف ثنا ستوری و
شته مسروره ډېر ادبي ستوري خو
کوم چې وو ساپو کې هغه ستوری و

د ستورو قافلي



چلوونکی: محمد داود صدیق یوسفزی

سید عبيدالله نادر د مرحوم سید نادر پاچا
زوی، د کونړ د ساداتو له کورنۍ څخه دی. د
نوموړي د پلرونو اوسېدنه له ډېرې مودې
راهيسې د لغمان د چهار باغ په پاچا کلي کې
شوي ده، نو له همدې لامله نوموړی پر ۱۳۳۰ل
کال په همدې کلي کې زېږېدلی دی.
د مور له خوا د وطن د یونامتو علمي،
ادبي، فلسفي، سياسي او نظامي شخصیت
ارواښاد جنرال سید حسن خان لمسی دی، چې د
وطن د سوکالۍ لپاره یې خپل ځان له وطن
څخه قربان کړ. د اتو میاشتو و، چې موریې
مړه شوه، د یوولسو کالو په عمر کې و، چې
پلار یې هم مړ شو.
پلار یې چې یو عسکري صاحب منصب و،
د ۱۳۴۱ل کال له پیل څخه د سرطان په رنځ
اخته شو، چې د همدې کال تر پایه د سرطان
ناروغۍ له لامله مړ شو.
په دې توگه یې دویم غمخور (پلار) چې
راتلونکي ته یې سترگې په لار و، هم له دې
فاني دنیا نه د تل لپاره خپلې سترگې پټې

کړې.
هغه پاتې شو او د فاني دنیا لوبې. دا چې
ټول اصلي غمخوران (پلار و مور) یې لږل او
د ژوندون په دې بیدیا کې ورته څوک پاتې نه
شو او بل داسې غمخور چې د پلار او مور ځای
یې ونیسي نه و، چې د زده کړې او تعلیم ته
یې پاملرنه وکړي. مېړه یې هم چې له پلار څخه
یې کونډه پاتې شوې وه، هغه هم د ډېرو
ناخوالو سره مخ شوه. د خورا غربت له لامله
ورسره د لوړو زده کړو وس او توان نه و، نو له
همدې لامله یې زده کړې تر دولسم ټولگي
پورې وکړې، چې پر ۱۳۵۱ل کال د تنگ هار له
لېسې څخه فارغ شو.
پر ۱۳۵۶ل کال تر عسکري خدمت وروسته
د دولت په چارو کې د مامور په توگه وټاکل
شو. ماموریت یې د لوړو زده کړو په وزارت کې
و، خو د ماموریت دورې یې ډېر دوام ونه کړ،
ځکه چې پر ۱۳۵۷ل کال د تره کي کمونېستي
کودتا وشوه او په افغانستان کې کمونېستي
پلوه یا رسوي پلوه رژیم منځ ته راغی.

د همدې کال (۱۳۵۷) د میزان په لومړۍ

نېټه په تنکۍ ځوانۍ کې د لومړنيو مهاجرو په
ډله کې لومړی ایران او بیا له څلورو میاشتو
وروسته پاکستان ته مهاجر شو.

دا چې د لوړو زده کړو وس ورسره نه و، نو
پخپل زیار یې تر کومه ځایه چې د زمانې
اړتیا وه، ځان رسولی.

د شعر بڼه یې تعلیمي، تربیوي، انتباهي،
اخلاقي، اصلاحي، تصوفي اد علم او معرفت
په هڅونې کې ده. ځینې ځایونو کې په شعرونو
کې په تېره د وطن د دردمنو پېچانو لپاره د
خوږ زړه ژباړه، چې د معرفت خاوندان یې په
ښه توگه درک کولای شي.

ځینې شعرونه یې انتباهي بېداروونکې بڼه
لري، په تېره د هغه کسانو لپاره چې د فاني
دنیا په مکارۍ تېروتلې دي.

لکه دا څو څلور یځې:
چې مې پورته په غرور کړل قدمونه
له دې خاورو نه تر غوږ شول اوازونه
قدم ورو ږده ای نادانه بې خبره
چې ککړي دي، مخونه دي لاسونه

چې مغرور وو په خپل مال او خپلو گټو
ویاړېدلو په طاقت د خپلو متو
د کلال په کارخانې کې اوس جوړېږي
صراحي منگي زمونږ له خاورو خټو

څرنگه چې د علم حاصلول د نننۍ ټولنې لپاره
لوېه اړتیا ده، نو نادر هم په دې اړه د علمي
هڅونې لپاره ډېر شعرونه او ادبي پارچې

لیکلي دي:
که راتلونکې د بشر غواړې روښان
معرفت په غېږ کې وروزی بېچیان

ماته ژبه د فریاد لکه بلبیل را
چوپه خوله کې په چوپتیا وینا د گل را
چې محرم شمه د ټول عالم د زړونو
علمیت او بصیرت د صاحب دل را

له ۱۳۵۴ کال راهیسې د عبيدالله نادر شعرونه
او مضامین په مجلو او اخبارونو کې چاپ شوي
دي، خو ښایي دا زیاته کړو چې له (۱۳۷۴)ل
کال راهیسې د جلاوطنۍ په مطبوعاتو کې ډېر
چاپ شوي دي.

د نادر شعرونو او نثرونو د هغې وخت له حالاتو
سره سمون خوږه، ځکه د شعرونو، نثرونو،
مطالبو او ادبي ټوټو بڼه یې تربیوي، اخلاقي،
تعلیمي، انتباهي، اصلاحي او د سولې او امن
د راوستلو په هکله وو.

د دوو لسیزو راپدېخوا د هغه مجلو او
اخبارونو نومونه، چې د عبيدالله نادر شعرونه
پکې چاپ شوي، دا دي: انکشاف، برگ سبز،
ندای تعلیم، رڼا، دعوت، مشعل دانش، ورځ،
رنگین کمان، ستوری، نړۍ، نوبهار، کندهار،
او نور.....

د شعر په هکله سید عبيدالله نادر وايي: "زما
په اند شعر یو الهام دی، چې د انسان له ژور
نظر او اندروني احساس او زړه سواندي څخه
سرچینه اخلي."

د جنګونو ډګر افغانستان

هر څومره که سړی فکر وکړي، خوږه ته دا خبره پرېوځي چې ووايي افغانستان د جنګونو ډګر دی، په دغه سیمه او آزارې خاوره کې هر ډول وسله وال خپل جنګي مشقونه بڼه اجرا کولای شي. دا ځکه چې دلته څوک له خپلې خاورې، وطن او خلکو سره د آبادۍ او پرمختګ او مینې پرځای د وروسته توب او ویجاړۍ زیات لېوال او تمایلات لري، نو هغه یو متل دی چې وایي (غواړې، نو پسرې واوږې).

هو، هغه جنګي ډلې تېلې یا د خپلو هېوادونو نه فراري او شړل شوي خلک هېڅ وخت خپل وطن نه وړانوي، بشوونځي، مدرسې، بوختونونه، سړکونه او نور عامه تاسیسات نه خرابوي، نه خپل خلک وژني او نه پکې چاته کافر او جاسوس وایي او نه څوک په غېږ د خپل ملا نه د بل ملا

صیب په آزانه جل جلا له وایي، خو افغانان دي چې له خوږې گوتې نیول شوي دي، څوک یې په ډالرو غولوي، څوک یې په ریال، کالدارو او تومن غولوي، د چا په لاپو شاپو او وعدو غولېږي او د چا په چلتار، لنگ، جوسه او صورت تېر وځي، چې بدبختانه دغه دېرش دوه دېرش کاله کېږي، چې خپل پلرنی ټاټوبی یې په کنډواله بدل او په گوليو سوري سوري کړو، خو چېرې هم نه مولانا صیب نظر ورکوي او نه قاضي صیب دا پرېکړه وکړه، چې خلک دې خپل وطن په خپل لاس وړان کړي. برعکس ددغه معزیزينو پرېکړه او نظر دا وي، چې افغانستان دې وړان شي، افغانان دې مړه شي، دا ځکه چې نه ورته افغانستان اسلامي هېواد ښکاري، نه ورته د افغان ولس اسلام، اسلام ښکاري، نه یې ورته

جهاد، جهاد ښکاري، دا ځکه چې کار پوره او هندو غره شو.

که فکر وکړو، نن سبا اتوم او نېټروم غوره پرمختګ او طاقت پیدا کړی دی، په نړۍ کې الکترونیکي او کمپیوټرېز سیستم حاکم دی او خلک په خلا کې تجربې کوي، ولې زموږ په سیمه کې اوس هم د هاغي په غوږ کې زموږ وگړي ویده پراته دي. هېچېرې دوی نور څوک په خپله لار رانه وستل، خو دوی تل د نورو په لارښوونه قدمونه اخلي او د هغوی په لاره روان دي.

آخر دومره خوش باوري، خو پکار نه ده چې خلک د سړي ددغه ډول روغ نیټۍ او خوش باوري نه غلطه گټه واخلي او په روغ لاس ورباندې خپل کور کلي وړان کړي. بل هغه جنابان دي هم لږ په خپل گروان کې سر ښکته کړي، آخر خدای ته ورتګ دی، نور دې افغان ولس پرېږدي، چې خپل وطن جوړ کړي، بچي یې تعلیم وکړي، انجنیران او ډاکټران جوړ شي. دغه په اروپا کې خواره واره افغانان خپل ټاټوبي ته راشي او په گډه د خپل هېواد د ابادۍ لپاره مټې راوټفاري او یو ځل بیا خپل هېواد د سیالانو په کتار کې ودروي او دغه جنګي فرهنگ ته د پای ټکی کېښودل شي.

زموږ کلي

محمد نسیم خوریانی

زموږ کلي په یوه ګوټ کې پروت دی دې کلي له ډېر پخوا راهیسې یوه ځانګړې رڼايي درلوده، دلته د پسرلي او ژمي او هم د شپې او ورځې ترمنځ کوم توپیر نه تر سترگو کېده ټول کلي یومشر درلود، هر چا د خپل توان په اندازه ځانله جونګه جوړه کړې وه او وگړي یې ډېر ارام ول.

له ګاونډیانو سره مو راکړه ورکړه نه درلوده، ټولې ستونزې همدلته اوارېدلې، خو له کومې ورځې چې ګاونډیانو ته زموږ د کلي راز څرګند شوی، له کړو لارو دې کلي ته رادنه شول زموږ په کلي کې یې د کرکې تخمونه وکړل، د کلي هغه ځانګړې روښنایي له منځه ولاړه، مشران وار په وار بدل شول، په اسمان کې تورې ورېځې راخوږې شوې، تندریز بارانونه اوارېدل، څر سیلابونه راغلل، زموږ جونګې یې له یوې مخې واخیستې موږ هم له دې حالت څخه د نجات په هیله په یوه ماته پېرۍ کې سپاره او په یوه ناپایانه سمندر ورګډ شوو، چې د سمندر توپاني څپې مو هره شپه د نابودۍ د کنډې په لور ورتلې وې.

خدای خبر چې زموږ دا ماته پېرۍ به بیا خپل ګودر ومومي او که نه؟

د رحمان بابا مزار والو ځول شو

انجنیر فضل هادي نصیب

خدای په فضل د ودانۍ بنیاد او بنسټ روغ پاتې دی دا چې د چاودنې پر مهال په مزار کې څوک موجود نه و، نو ځاني زیان او مرګ ژوبله یې نه ده اړولې خو د پښتون قام سر سختو دښمنانو په خپل دې بې شرمه او نا بخښوونکي جنایت سره د ټولو پښتنو زړونه مات کړي دي سره له دې چې دښمنان هیڅکله هم د

د کب په ۱۵ مه نېټه ورځ گهځ مهال، پېښور سره نږدې د هزار خانې په سیمه کې د پښتو ژبې د نوميالي صوفي شاعر حضرت عبدالرحمان بابا مزار د ناڅرګندو وړانکارو لخوا په چاودېدونکو توکو والوزول شو. وړانکارو د شپې لخوا د رحمان بابا قبر ته بمونه ایښي وو، چې سهار مهال وچاودېدل او په مزار کې پړوت هر شی یې ذرې ذرې کړ.

د ځایي اوسېدونکو په وینا چاودنه دومره زوروره وه چې د ټول کلي خلک یې له سختې وېرې سره مخ کړي و اوله امله یې په مزار کې پړوت هر شی تسنن شوی و، خوبیا هم د لوی



پښتنو د ژوند، پوهې، کلتور او ... د له مینځه وړلو څخه لاس په سر شوي نه دي تل یې زموږ په سرونو بمونه راغورځولي، زموږ په مړیو یې چرې پخې کړي، زموږ د کوچنیانو پښوونځي یې راسوځولي، زموږ تاریخي او ادبي ویارنې یې له منځه وړي خو دا ځل هغوی موږ ته دا پیغام راکړ چې نن ورځ نه یواځې دا چې ستاسو ژوند یې په کړاوونو اخته دي بلکې مړي مو په قبرونو کې هم خوندي نه دي.

که څه هم د افغانستان د اطلاعات او کلتور وزارت چارواکو د رحمان بابا د مزار د بیا جوړولو لپاره سینه ډولې او پاکستانی ولسمشر اصف علي زرداري هم دا خبره کړې خو پوښتنه داده چې دا ډول عمل ولې د جناح یاد اردو او نورو سیمه ایزو ژبو د ټولو شخصیتونو له مزارونو سره نه کېږي؟

د ډېرو نورو لاملونو تر څنګ یې یو ښکاره لامل دادی چې هلته امنیتي تدابیر شته خو د پښتنو د منلې او په زړونو کې پړوت بابا د مزار د امنیت په کیسه کې څوک نه و او نه دي. له دې دردوونکې پېښې وړاندې هم د رحمان بابا مزار د خطر له ګواښ سره مخ و، خو د پاکستان امنیتي چارواکو پرې غوږ نه و ګرولی.

د تېر کال د وري په میاشت کې یوې

سخت درېځي ډلې په دغه مزار کې د کلنۍ مشاعرې جوړوونکو ته ګواښ کړی و چې له امله یې د ځولسيزو راهیسې کېدونکې دغه دوه ورځینۍ مشاعره د یوې ورځې لپاره، هغه هم په داسې حال کې ترسره شوه چې ډېرو کمو شاعرانو په کې ګډون کړی و. نن دغه تاریخي مشاعره، په داسې حال کې چې د ترسراوي ورځې یې راټوټې دي، د امنیتي ستونزو له امله د نه ترسره کېدو له وېرې سره مخ ده.

له بل پلوه دا هم ردېدای نشي چې دا کار دې د نړیوالو بیرغلګرو په تونګ او لمسه، خپلو شومو موخو ته د رسېدو لپاره ترسره شوی وي موږ یو چې په عراق کې د نفاق او بېلتون خوړلو او د عراقیانو په خپلو کې جنګولو په موخه ډول ډول توطیې په کار اچول کيږي یوه له دغو دسیسو څخه د زیارتونو ویجاړول او په بمونو والوزول دي چې له امله یې هلته د شیعه او سني ترمنځ اختلاف او بېلتون تر وروستي بریده رسېدلی دی که فرضاً حقیقت همداسې وي بیا هم مسئولیت د سیمې دولتونو او په ځانګړي ډول د پاکستان دولت ته ورګرځي چې باید په داسې حساسو شیبو کې د رحمان بابا په څېر د محبوبو او خلکو ته منلو شخصیتونو د مزارونو امنیت ساتلو ته جدې پام وکړي.

رحمان بابا

نسیم ستوری

بابا د ژوند هریو مذهب هریو قانون ویده دی
د ژوند سمون ویده دی
د غریبه وخت کی د موب دهن د ژوند ویده دی
د ژوند سمون ویده دی
دا چی بنسټون ژبه لری خو خوزولی نشی
غیرت لری خو خیل غیرت رابارولی نشی
د لونی مینی د اوسکو خیل جنون ویده دی
د ژوند سمون ویده دی
بابا د وخت د ظالمانو نه برید یی به گلشن
اوس خولا څه کی چی مزار دی وړانوی له وطن
د وطن غیږ کی د وطن هریو مجنون ویده دی
د ژوند سمون ویده دی
ای د سپیڅلی پاکي مینی ترجمانه بابا
داستا مزار باندی تبری وشو ای گرانه بابا
دماغ او روح محور مرکز څه د پاڅون ویده دی
د ژوند سمون ویده دی
ای د بهادر کلی بهادر او ننگیالی شاعره
ای د خوږې ژبې پښتو ای توریالی شاعره
شعور غیرت او د فطرت هر مضمون ویده دی
د ژوند سمون ویده دی
دغه احساس به موب ته څوک را کړی چی تا وگتو؟
داستا شهید مزار شهیده خاوره ساه وگتو
گنی قسمت زمونږ د فکر نه زرغون ویده دی
د ژوند سمون ویده دی
خو چی قامی وحدت راغلی نه وی خوار به گرځو
ای نسیم ستوری خیل وطن کی بی روزگار به گرځو
وحدت د ژوند حقیقت نوم د پښتون ویده دی
د ژوند سمون ویده دی

دنړۍ اونیزې اداره د پاکستانی دولت
تر څنگ له افغان دولت نه هم دا غوښتنه
لري چې د ملي شخصیتونو د مزارونو
امنیت ساتلو ته دې جدي پام وکړي.
ځکه چې د پښتنو د وېمنانو اوس زموږ
د باباگانو، غازیانو، ملي اتلانو او
شهیدانو د مزارونو په وړاندو بسې هم
راخیستې ده.

د دېنم د دغه غلچکي برید څخه
داسې اټکلېدی شي چې نښای له دې
روسته دوی زمونږ د نورو مېړنیو لکه
احمد شاپا، میرویس خان نیکه، غزوي
بابا، غازي امان الله خان، خوشحال خان
بابا، پاچا خان او نورو اتلانو پر مزارونو
هم ورته بریدونه او یرغلونه ترسره کړي.

نړۍ اونیزه د نړۍ پر انسانیت مین، د
خدای او د هغه د پاک نبي د مینې شاعر
حضرت عبدالرحمان بابا د مزار ویاړول
، یواځې د پښتنو ولسونو لپاره نه بلکې
د سیمې، اسلامي نړۍ او په نړۍ کی د
ټولو کلتور پالو لپاره د ویر او ماتم نه
ډکه پېښه گڼي او دغه ستر او نه بخیل
کېدونکی جنایت په کلکه غندي.

له نړیوالو او په تېره بیا له ملگرو
ملتونو او یونیسکو څخه غواړو چې د
دې کرني ترسره کوونکي دې د نړیوالو
جرمنو سره د مبارزې پولیسو په وسیله
تعقیب کړي او په نړیواله محاکمه کې
دې د خپل عمل په سزا ورسېږي.

مرکه کوونکی: طارق سالارزی

له اختر محمد "مومند"

سره مرکه

درنلو ستونکیو! دا خلل مود کونونو ولایت د برکون د اسماړ د سمسورې درې له یوه خوان او
تاند نازک خیاله شاعر اختر محمد "مومند" سره مرکه کړې ده.

مومند یو داسې شاعر دی، چې تل یې مینه کړې او پاللې، زړه یې له مینې او عاطفې څخه ډک
دی، د افغانستان د تېر ناوړین د بد مرغیو نا ترسه څپېر هم ددې خوان تر منځ د جبرلاس غځولې
اود وحشت دې نا تار نوموړی د باجوړ سوخته دښتو ته رسولی.
څه موده وړاندې نوموړی خپل وطن ته راکډه شو، نور به له نوموړي څخه په خپله
وپوښتو...

پوښتنه که له هرڅه نه مخکې د
ستوري مجلې لوستونکیو ته خپل ځان
په سمه توگه وروپېژني، مننه به موي
ځواب: مننه سالارزی صیب، له هرڅه نه
مخکې د ستوري مجلې لوستونکیو او
مینه والو ته د زړه له تله سلامونه وړاندې
کوم او ستاد پوښتنې په ځواب کې به په
لنډه توگه ووايم، چې نوم مې اختر محمد
"مومند" دی، د غلام سخي زوی يم او د
کونونو ولایت د برکون ولسوالۍ د
اسماړ نومي کلي اوسېدونکی يم.
پوښتنه که د زده کړې په اړه راته
وايې، چې زده کړې دې تر کومه
ځايه کړي، بده به نه وي؟
ځواب: زړه گيه، څه سر به دې خوږوم،
خود افغانانو ستونزه يوه ده، زه هم د هغه
فصل نیالگي يم، چې اوبه خور مې د اور
پريارانه شوی دی. په ډېرو ستونزو ايله د
خپل کلي د لېسې له اتو کوټو څخه وتلی
يم.
پ ښه مومند صیب! دا وه ستا
پېژندنه، اوس به راشو ستا شاعرۍ ته،
څنگه دې خوښه ده؟
خ: مننه دا خوشاستې مهرباني ده.
پ ښه شوه، اوس دا راته ووايه چې
د کله نه دې په شعر ليکلو پيل وکړ او
څرنگه دې د نغمو ژبه پر خبرو راغله؟
ځواب: طارق جان، پر غالب گومان

۱۳۷۲ کال به و، چې د شعر ښاپېری د
یارانې لاس را کړ او د نغمو ژبه یې رازده
کړه.

پ ښه مومند صیب، تراوسه به دې
څومره شعرونه لیکلي وي او زیات
شعرونه دې د نظم په کوم قالب پورې
تړلي دي؟

خ: گرانه، که لیتکی پر لاس ورپسې
وگرځو او د گوتو په څېر یې وشمېرو، نو
تر دوو سوو (۲۰۰) به یې ورواړو، چې د
شمېر زیاته برخه یې غزل جوړوي.

پ مومند صیب، ستاسو ښه رنگینه
شاعري ده، ولې دې تراوسه کومه
شعري ټولگه نه ده چاپ شوې، څنگه د
کومې شعري ټولگې د چاپ اراده خو
نلري؟

خ: دا خوشاستې پېرزوینه ده، چې زما
شاعري ته رنگینه وایي، خو زه لا په ځان
کې ځان ته د شاعر ویلو توان نلرم. پاتې
شوه د ټولگې خبره، نو ما لا تراوسه پخپل
مټ د ټولگې د چاپ تصور هم نه دی کړی،
خو څه موده مخکې راڅخه یو نږدې
ملگري یوه ناچاپه مجموعه "لمبې
لوپټه" په نامه د چاپولو پر نیت وېږي ده،
نو:

نصیب مې اور ته ورگوزار کړ

یا به اېږي شي یا به زړ راوڅړنه

پ مومند صیب، له کومو شاعرانو
څخه ډېر متاثره یې، که په ساده ډول

یې ووايو د کومو شاعرانو شعرونه دې
خوښېږي؟
خ: یره سالاری صیب، ته رانه اوس
ملگري څپه کوي، شاعران خو ټول زما د
سر گلونه دي، ټول راباندې گران دي، خو
چې ځان درڅخه خلاص کړم، نویو دوه
نومه به واخلم: رحمت شاه ساپل او دروېش
درانی.
پ مومند صیب، ستا په اند ښه
شعر کوم شعر دی؟ کوم ډول شعر ته
ښه شعر ویلای شو؟
خ: دا به د هر انسان په ذوق پورې اړه
ولري، چې څوک کوم شعر ته ښه شعر
وايي؟ زما په شعر کې تشبیهات او کنایع
خوښېږي، هغه شعر چې برید نه وي او په
غوره مالي نه د زړه پر درد لیکل شوی
وي، زما خوښېږي.
پ مومند صیب، تاسو په سیمه کې
کومه ادبي ناسته لرئ کنه او تراوسه مو
کومې ادبي او فرهنگي هڅې کړي دي؟
خ: ښه گران، ما چې د کله نه ادبي ژوند
ته لار موندلې ده، نو هغه وخت زه په
باجوړ کې اوسېدم، د باجوړ ادبي ټولنې
غړی وم او ورسره بیا د باجوړ ادبي ټولنې د
مشر مرستیال پاتې شوی يم. تر خپله
وسه مې هلته مېنه ترپه کړې ده، خو چې
کله گران وطن او خوږ کلي اسماړ ته راغلی
يم، نو له راتلو سره مې په اسماړ کې د
"اسماړ ادبي ټولنې" په نامه یوه ادبي او

فرهنگي ټولنه جوړه کړې، چې ملگري یې
مشري هم زما پر غاړه ایښې ده او تراوسه
لا همدلته په هلو ځلو بوخت يم.

پ مومند صیب، که دا راته ووايي،
چې ستا په نظر ښه شاعر باید څه ډول
اوسي او څه فکر ولري؟

خ: زما په نظر ښه شخصیت او ښه
اخلاق باید د یو شاعر جامه وي.

پ په کونړ کې فرهنگي چارې
څنگه ارزوئ او څرنگه کېدای شي، چې
په کونړ کې ادبي او فرهنگي هڅې
گړندی او پراختیا ومومي؟

خ: گران، په لنډو ټکو کې به ووايو چې
کونړ کې ادبي کاروان بد نه دی، خو که څو د
گوتو په شمېر کسان له ځان غوښتنې څخه
تېر شي او د تیت و پرکو ټولنو د همغږۍ
لپاره کار وکړي، نور به هم گړندی شي.

پ مومند صیب، خلک وایي شاعر
مېن وي، څنگه ته هم مېن یې؟
خ: زړه گيه، که دې سوال ته دې سړی لږ
ژور نظر وکړي، نو ستا وجود پخپله د
خپل سوال حل دی، ځکه چې دنیا د مینې
پر مخ ودانه ده او دواړه هم د دنیا هسته
يو، نو چې جوړ له مینې شو نو مینه به
څنگه نه کوو؟

پ ټولو شاعرانو او فرهنگیانو او په
خاصه توگه د کونړ فرهنگیانو ته څه
پیغام لرئ؟
خ: پیغام د مینې دی او زه وایم، چې په

ادب کې له مادیاتو تېر شو، نو مینه به مو
پاللې وي.
پ قدرمنه، هېوادوالو ته څه پیغام
لري، مهرباني وکړه
خ: هېوادوالو ته مې پیغام دا دی، چې
له هرڅه زیات د سولې او امن د ټینګښت
لپاره کار وکړي، ځکه چې ژوند په امن کې
دی او د پرمختګ پوډونه هم له امن پرته نه
وهل کېږي.

پ ډېره مننه مومند صیب، چې موږ ته
مود مرکې کولو وخت را کړ، الله دې راته
ژوندی لره.
مننه ستاسې نه هم ډېره مننه چې ماته
مو په ستوري کې د خبرو حق را کړ،
ستاسو د بریالو په هیله.

دا اختر محمد "مومند" د شعر بېلگه
ژوند مې رالنه څه خوږې مینې یې دلبره مده شه
زړگی مې روغ مده شه بې درده یې پره مده شه
کلی مې خدایه یې گودره یې چناره مده کړې
دا ټپکلي غرونه یې گورگورو یې نښتړه مده شه
بس چې فرهاد راله د شونو و نغمې و تر وړلې
دا پاتې ژوند مې یې غرواله یې ټکره مده شه
لا دې درځو د نغمو تښتې ده د ادمه اشنا
رباب دې غلی مده شه تته دې سندره مده شه
په پښتون لوط مې ولاړ یه پښتون جانانه
ژبه مې گونگه شه ستا مینې نه منکره مده شه
چې خوږې نو خوږې یې مود یو بل سره
"مومند" چم مو یې ظالم یې ستمگره مده شه

مرکچي: رضوان الله شپون



کیو کبشن کراتی

د ستوري مجلې دېره لوستونکيو! د دې په دې گڼه کې مو درته د سپورت پورې اړوند د کیو کبشن Kyokushin Karate له یوه استاد ښاغلي خالد خان سعید کونې سره مرکه کې ده، چې د دې تاسې لوستو ته اړېلو. هیله مند یو، چې خوښه مو شي.



پوښتنه: محترم خالد خان صیب، که د مرکې په پیل کې خپل ځان په بشپړ ډول راوپېژنې، خوښ به شو.

ځواب: زما نوم خالد خان، د سعید الله مدهوش زوی، پر ۱۹۸۵ ل کال د گران هېواد افغانستان په زړه (کابل) په چهلستون کې زېږېدلی يم، خو اصلاً د کونړ ولایت مربوط د خاص کونړ ولسوالۍ د تنر کلي اوسېدونکی يم. عمر مې تقریباً ۲۴ کلونو ته رسېږي. **پ: که د خپل فن په اړه راته لږ وضاحت وکړې.** ځواب: کیو کبشن کراتي د عمومي سپورت یوه څانگه ده، زه پر ۱۹۹۲ ل کال د کراتو په

کلب کې داخل شوم، ځکه چې زما له ډېرو کوالي څخه د کیو کبشن کراتو سره مینه وه او دا مینه به مې هلې پسې زیاته شوه، چې د بروسلي Brosle او جیکي چن فلمونه به مې وکتل. **پ: د ۱۵ چې سپورت زیاتې برخې لري لکه تګواندو، کانفو، اوشو، کیک بوکسنگ، جمناسټیک، شوتوکان، تان شکان او داسې نورې... په دې کې ستاسې کومه لویه خوښه ده او زیاته علاقه ورسره لرئ؟** ځواب: البته د خپلې لوبې کیو کبشن کراتو نه وروسته له جمناسټیک سره زیاته علاقه لرم. **پ: کیو کبشن کراتي یانې څه؟** ځواب: د کیو کبشن کراتي مانا ده (انتهايي حقیقت پسندانۀ تنظیم) دویم دا چې د کیو کبشن کراتي مانا ده (خالي یا تش لاس) وکړه.

محمد ارشد جان، سینسي ډاکتر خوشحال خان قریشي، چې د اسيا قهرمان دی، زده کړې مې ورڅخه کړي دي.

پ: تر اوسه مو څومره بهرنۍ او څومره کورنۍ سپورتي سيالۍ ترسره کړي دي او کوم مقامونه مو ترلاسه کړي دي؟

ځواب: پرته تر اوسه مې د سپورتي سياليو اندازه راته نه ده معلومه، خو له ۱۹۹۲ ل کال څخه تر دې مهاله پورې دا سلسله روانه ده، چې ځينې سيالۍ د پاکستان او ځينې د بين المللي په کچه دي، چې د پاکستان د لاهور، اسلام آباد، فيصل آباد، آزاد کشمير، سيالکوټ، ملتان، نوبنار، سوات، دير، لنډې کوتل، کوپټه او داسې نورو ښارونو کې مې سيالۍ کړي دي او لومړۍ، دويم، درېيم او څلورم مقامونه مې ترلاسه کړي دي.

بله دا چې د په نړېواله کچه مې چې کومې سيالۍ کړي دي، هغه په دې ډول دي: پر ۱۹۹۸ ل کال مې د هند په پایخت نوي ډيلي کې سيالي درلوده، چې پکې مې لومړۍ مقام وگاټه او بيا راته د سرو زرو مډال هم راکړل شو.

دويمه سيالي مې پر ۲۰۰۳ ل کال د گران هېواد افغانستان په زړه (کابل) په غازي ستينډيوم کې وه، چې د ۱۲ هېوادونو لوبغاړو پکې گډون کړی و، چې ما پکې دويم مقام وگاټه، چې بيا راته د سپينو زرو مډال راکړل شو. درېيمه سيالي مې پر ۲۰۰۴ ل کال په قزاقستان کې وه، چې له صوبه سرحد څخه ورته زه او زما استاد صاحب زاده الهادي غوره

او دا ځکه چې په نورو لوبو کې د مختلفو شيانو استعمال کېږي، چې مثال يې درته نايين چيک، شمشير، دستکشې، Head Guard، Chest Guard، Hsen guard درکولای شم. چې دا ټول شيان په لوبه کې له ځان څخه د دفاع لپاره استعمالېږي، خو په کیو کبشن کراتو کې ددې شيانو استعمال منع دی، نو ځکه ورته د (تش لاس) لوبه ويل کېږي.

پ: تاسې اوسمهال د کراتو په چوکاټ کې په کومه چوکۍ کار کوئ؟

ځواب: د تور کمربند دويم خط (Black Belt 2nd dan) په حيث کار کوم.

پ: اوس په څه کاروبار بوخت یاست؟

ځواب: د پېښور په حاجي کمپ کې د اوياما کېو کبشن کراتي ستر په نامه يو کلب لرم، چې زه پکې خپله استاد يم.

پ: دا راته ووايه، چې په نړۍ کې د کیو کبشن کراتي لوبه د لومړي ځل لپاره چا ايجاد کړه او پاکستان ته يې راوړوکی څوک دی؟

ځواب: دا لوبه د لومړي ځل لپاره په نړۍ کې د (سوسای ماسوياما) د جاپان په هېواد کې منع ته راوړه او پاکستان ته يې راوړونکی د هغه يو پاکستاني شاگرد (شي هان انعام الله خان) و.

پ: په دې فن کې ستاسې استادان څوک دي؟

ځواب: زما لومړنی استاد (شيهان صاحب زاده الهادي) دی او همدارنگه مې د شيهان رحمت گل اړيږي، شيهان انعام الله خان، چې پاکستان ته د کراتو راوړونکی دی، شيهان

ورېښي، انسان ته له ځان څخه د دفاع طريقې ورزده کوي او انسان له نشه يي توکيو څخه ساتي.

پ: که له زده کړې مو خبر کړئ؟ ځواب: زده کړه مې تر لسم ټولگي پورې د پېښور په سعد بن معاذ سکول کې کړې ده. **پ: ستاسې د خوښې شاعر او سندرغاړی څوک دی؟**

ځواب: زما د خوښې شاعران رحمان بابا، غني خان، حمزه شينواری او په سندرغاړو کې مې د پښتو نوموتی سندرغاړی هارون باچا خوښ دي.

پ: د خوښې گلان او مېوه مو کومه ده؟ ځواب: د خوښې گلان مې گلاب او غاټول او په مېوه کې مې آم خوښ دی.

پ: ۱۵ چې سپورت مېن باید د يو خاص صبر او حوصلې لرونکی وي، تاسې د قهر او غوسې په وخت کې څه کوئ؟ ځواب: (په خدا) صبر او حوصله، ځکه چې صابر د الله دوست دی.

پ: ستا د کاميابۍ راز په څه کې دی؟ ځواب: د مور او پلار دعا او د خوارکين استاد محبت او کوشش.

پ: د سيالۍ د ټولو پر مهال څه احساس کوئ؟ ځواب: ځينې وخت خو له خوشحالي نه بيا ژړا راځي، ځکه چې الله زما په خبر يو ناتوانه بنده ته دومره وس ورکړ، چې سيالي وگټي.

مننه، چې مرکې ته حاضر شوي. له تاسې هم مننه، چې له ما سره مو مرکه وکړه.

شوي وو، چې ما د ځينو مجبوريتونو له لامله ونشو کړای، چې په دغه سيالۍ کې برخه واخلم، څلورمه سيالي مې په ايران کې وه، چې د ۲۵ هېوادونو لوبغاړو گډون کړی و، چې ما پکې دويم مقام وگاټه او د نقرې مډال مې لاس ته راوړ. له دې پرته د ځينو نورو هېوادونو بلنليکونه هم راغلي ول، چې له ترکيه، چين، تایلينډ او سريلانکا څخه عبارت دي.

پ: ۱۵ چې تاسې د مرکې په پيل کې خپل د زېږېدلو ځای کابل او د اصلي سکونت ځای د کونړ د تنر کلي ونېوده او بيا مو د پاکستان په پلوۍ د سيالۍ خبره وکړه، آيا که د افغانستان حکومت درته د خپل ځان په پلوۍ د لوبېدو بلنه درکړي، ستاسې ځواب به څه وي؟

ځواب: زما ځواب به ورته په هر حالت کې مثبت وي او زه تل په خپل افغانيت وياړ کوم، ځکه چې ما ته څوک ووايي، چې د کوم ځای يې، نو زه ورته خپل ځان په ډېر وياړ سره افغان ورپېژنم.

پ: تاسې ته ۱۵ دان او ۲ دان Black Belt او ۲ دان کله او د چا له خوا درکړ شو؟

ځواب: ماته ۱۵ دان او ۲ دان Black Belt پر ۲۰۰۱ ل کال او ۲ دان پر ۲۰۰۶ ل کال د پاکستان د کراتو چيف شيهان محمد ارشد جان له خوا راکړ شو.

پ: د انسان په ژوند باندې کراتي کوم تغيير راوړلای شي؟

ځواب: کوم انسان چې کراتي کوي، د هغه د بدن مقاومت د مرضونو په مقابل کې لوړوي، د انسان ذهني او فزيکي ژوند ته يو ډول ښکلا

يو ځل بيا د زېږي په بڼه

بدلون راغلی که نه؟ که بدلون نه و راغلی، نو بيا حق درکوم کتاب غيږي کړئ، ويې سوځوئ او په ايرو يې بدل کړئ.

ليکوال د کتاب د لوستلو په اړه داسې ليکي: ۱- د سودا د لرې کولو لپاره ددې کتاب د لارښود عملي کولو لپاره ژوره سينه او لېوالتيا پيدا کړئ.

۲- هر څپرکی بيا ولولئ او تر هغه وروسته يې پيل کړئ.

۳- د لوستنې په منځ کې بيا بيا ځنډ وکړئ او له ځانه وپوښتنئ چې دا لارښوونې به څنگه سرته رسوئ؟

۴- تر هر مهم مطلب لاندې کرښه وباسئ.

۵- هر مياشت يو ځل دا کتاب وگورئ.

په دې کتاب کې له لويه سره لاندې موضوعگانې څېرل شوي دي:

څنگه کولای شو چې خپلې سوداگانې له منځه یوسو؟

په ژوند کې نهيلی کېږئ مه.

په هرې سختۍ پسې اساني شته.

هېڅکله د غچ په فکر کې مه اوسئ.

ځان وپېژنئ او له تقليد څخه ځان وساتئ.

د کار کولو څلور بڼه عادتونه

د ضرورتونو د له منځه وړلو طريقه

د هغه څه قدر وکړئ چې لري يې.

ځان تل بوخت وساتئ.

د پښتو په چاپي اثارو کې يوه بڼه او پر وخت زياتونه، د ژوند لار کتاب د دويم ځل لپاره له چاپه راووت.

دغه کتاب د نوموتي امريکايي ليکوال (ډيل کارنگي) اثر دی، چې پښتو ژبې ته د ژباړې وياړ د ډاکتر محمد ابراهيم شينواري په برخه شوی دی. دا کتاب په ننگرهار کې مومند خپرندويې ټولنې د زرو ټوکو په شمېر د دويم ځل لپاره د چاپ په گاڼه سمبال کړ.

کتاب ۹ څپرکي او ۲۵۵ مخونه لري، چې منځپانگه يې د ژوند د هغو رواني ستونزو، ذهني کړاوونو، خيالي وهمونو او انځورنو سره

مقابله ده، چې يو انسان ورسره پخپل څو کلن ژوند کې لاس او گرېوان کېږي. ژباړن خپل دغه ژباړلی کتاب خپل مور او پلار ته ډالۍ کړی دی، چې په اند يې تر هر چا زياتې ورته د ژوند لارې ورنښودلې دي. په کتاب استاد محمد اسماعيل يون او شير عالم امله وال ليکنې کړي دي.

دغه کتاب په اوس مهال کې ځکه د زيات اهميت او ارزښت وړ دی، چې په افغانستان کې اغوډ او وژنې لار وائې دي، هره ورځ مېنډې کونډېږي، ماشومان يتيمان کېږي او يوه داسې صحنه ده، چې ټول نندارچيان ورته گوته په غاښ شوي دي او اوس تقريباً هر لوی او وړوکی د Depression کلمه په تعامه مانا پېژني.

ليکوال د خپل کتاب په اړه ليکي: دا کتاب مودې لپاره نه دی رااخيستی، چې ووينئ چې څنگه ليکل شوی دی، اصلي موخه ددې څخه ده گټې اخيستنې ده. ښه، يواځې وړاندې څود کتاب دوه لومړۍ برخې سره ولولو، بيا به پوه شو چې د اندېښنې او سودا په اړه مو په بدن کې کوم

ليکوال ددې ترڅنگ چې خپلې ځينې خاطري د مثال په توگه رااخيستي دي، د ځينو نړيوالو مشهورو څېرو او د ځينو لويو شرکتونو له رييسانو سره يې د سودا او په سودا باندې د برياليتوب په اړه مرکې هم کړي دي.

تیاره اورنبا

ارواښاد استاد گل پاچا الفت

نه پوهېږم خوب دی که بیداري؟ خیال دی که حقیقت؟ دنیا په تیاره او تروپمۍ کې واقع ده، له شرقه تر غربه تور ټیکری غوړېدلی، هر څومره چې یوه خوا بله خوا گورم، هېڅ نه گورم.

هر لور ته تور تم او تپه تیاره ده، زه گومان کوم په داسې کره کې یم، چې د انسان هوس پکې هېڅ نه دی کرلی او نه د تمدن لاس پکې څه نقش او نگار کړی او دا یوه طبیعي او ساده منطقه ده، چې د فکر او کار اثر پکې نه شته. ټول مخلوق ویده او دنیا په هماغه پخواني حال پاتې ده، هېڅ تغیر پکې نه دی پېښ شوی، ځکه چې زه څه نه وینم. زما په نظر کې دنیا په خوب ویده او خپه خپه ښکاري.

زه گومان کوم، چې دنیا د خوب زانگوده او خلک پکې غلي پراته او یو په بل اړه او غرض نه لري. زه تصور کوم، چې دنیا یو سپېره ډاگ او وچه بیدیا ده، هېڅ پکې نه شته. د هر چا لاس تش او خالي دی، خبر نه یم چې څه شته خو زه د جهل په تیاره کې پټې سترگې پروت یم، څه نه وینم او دا هغه دنیا ده، چې د بشریت معموره گرځېدلې او بله شوې، زه په همدې تیاره او بې خبرۍ کې، چې یو ناڅاپه سپینه رڼا پیدا شوه او د دنیا بازار راته ښکاره شو.

نه پوهېږم دا رڼا له څه شي پیدا شوه؟ د حقیقت معشوقې مخ ښکاره که او که د علم لمر له پخوا وختونه د صبح صادق قاصد راولېږه او که د بشر د حکمت برق او برېښنا وه. خیر هر څه، چې و، خو نوې دنیا یې له هر شي ډکه پکه راوښوده، چې هر څوک یې محتاج او هر څوک له مانه بې نیاز و. هر چا هر څه درلودل او هر شي

نوی رنگ پیدا کړی و. میخانیکي اسبابونه په کاپناتو کې عجیب او غریب تحول څرگند کړی او د هنر کیمیا وسپنې ته پېښې او وزرونه ورکړي. په دنیا کې بله دنیا جوړه شوې، د دماغ او زړه خونه نوې شوې، نوی فکر، نوی خیال پیدا شوی. زه علاوه په دې، چې په مادیاتو کې برخه نه لرم، یو سر او دوه غوږه یم، په مانوي هستۍ کې هم لکه الف هېڅ نه لرم. زه داسې ښکارم لکه چې له کومې بلې کرې څخه ځمکې ته نوی راغلی یم.

هوا زه د بې خبرۍ او بېکارۍ له دنیا د علم او عمل دنیا ته نوی راغلی یم. زه له خوبه نوی راپاڅېدلی یم، پس له دې به لکه وروکی هلک د یوه شي او بل شي نوم زده کوم او هر شي ته به د تعجب په سترگه گورم.

غزل

عرفان الله کوتوال

د خپله لاسه یوې تورې لویې بلا وخورو
په چل یې سوره کې د نورو نه په غلا وخورو

پخپله خټه لاهغه د غرور لاس را کاري
چا لا پروسکالي خوري وو، چا بېگنا وخورو

څوک د آرام په امید ستري شولو شپې لټوي
موږ په دا دومره لوی تور تم پسې سبا وخورو

څوک به مو غوړ ددې معیوب فکر وینا ته کېږدي
او کنه موږ خو ددې خپل ذهن ژړا وخورو

لکه د بل د پټې فصل یې تالاولا کړو
موږ افغانان یې څه په زور څه په سلا وخورو

زموږه توره، زموږ مټې او بس موږه وژني
کوټواله موږ د خپلو ماتو خولو وینا وخورو

خلوریزه

بصیر بیدار ستوری

سترگې وغږوه وگوره گربوان کې
چې بېلت کړې او که ټپه به تاوان کې

چې څه وگړي هاغه څه به ریسې
نه کوه اوبه یې نه وړې به یو شان کې

د ستوري استازي

کابل: استاد عبدالظاهر شکیب
ننګرهار: شفیع الله تاند
کونړ: نعمت الله کرياب
اسمار: طارق سالارزی
لغمان: امین الدین
باجور: سید اغا میاخیل
پېښور: ذبیح شفق
جرمني: نسیم ستوری

پته

د کونړ ولایت، د خاص کونړ ولسوالي، د
تنر کلی (طلایی باندې)، د ستوري د
خپرونې اداره

کوټوال: 0772931465

حیات: 0774322484

کوچوان: 0772935377

ستوری مجله د هېچا د لیکنې ننگه نه
کوي، هر لیکوال ته بویه، چې د خپلې
لیکنې سپیناوی پخپله وکړي
ستوری مجله به هغه لیکنې نه خپروي،
چې اسلام، هېواد او ملي یووالي ته په
زیان تمامېږي

Stori ستوری

خپلواکه، ادبي او کولتوري خپرونه

د امتیاز څښتن: د خاص کونړ ادبي او کولتوري ټولنه

مسئول مدیر: عرفان الله کوتوال مرستیال: هدایت الله حیات

کتنیلاوی: بصیر بیدار ستوری، محمد داود صدیقي، عصمت الله ملنګ، فضل الهادي عاصم، میرسلام مجاور، کلرنګ
کوچوان

سلاکاره ډله: څېړنیار وجیه الله شپون، عبدالقیوم زاهد مشواڼی، شفیع الله تاند

همکار غړي: رحیم الله خان، داود شاه داود، صادق فقیر، رضوان الله شپون

د “ستوري” استازي:

کابل: عبدالظاهر شکیب ننګرهار: شفیع الله تاند کونړ: نعمت الله کرياب اسمار: طارق سالارزی

لغمان: امین الدین باجور: سید اغا میاخیل پېښور: ذبیح شفق جرمني: نسیم ستوری